

فقہ الحیز*

(جانب داری)

تصنیف: عبدالوہاب المسیری** ترجمہ: عمر فاروق***

مغرب کے فکری نظام کی طرف جھکاؤ

تہذیبی نظام دراصل، معینہ نظامِ اقدار کے حامل ایک مکمل علمی و فکری نظام کا نمائندہ ہوتا ہے جس سے کسی تہذیب کی علیحدہ شناخت متعین ہوتی ہے۔ اس سلسلے میں آئیے پہلے کچھ مثالیں دیکھتے ہیں:

چند مثالیں

گفتگو کے دوران ہاتھ ہلانا ہمارے ہاں پر جوش ہونے کی علامت کے طور پر لیا جاتا ہے، لیکن 'ایگلو سیکسن'، مغربی ممالک میں یہ بات گنوار پن اور نسلی و طبقاتی لحاظ سے گھٹیا ہونے پر دلالت کرتی ہے۔ ہمارے لیے بات کرنے میں ہاتھ کا ہلانا مخاطب سے تعلق خاطر کے گھرے احساس اور بات جاری رکھنے، نیز اس چیز کا اظہار ہے کہ زبان کے الفاظ مافی الشمیر کو پورے طور پر ادا کرنے سے قاصر ہیں۔ جبکہ 'معاملات من و تو' میں سود و زیان کا خیال رکھنے والی مادی، وضعی تہذیب میں جس بات کا الفاظ کے ذریعے پورا پورا اظہار نہ ہو سکے، اسے طاقی نیاں کے حوالے کر دینا چاہیے۔ ان کے ہاں فقط اُبھی لوگوں (اٹلی وغیرہ سے آئے نئے مہاجرتوں) کا سلسلہ تکلم ہی عام طور سے ٹوٹ ٹوٹ کر رہ جاتا ہے جن کی 'ایگلو سیکسن تہذیب' کے پروردہ پیانوں کے مطابق تربیت نہیں ہوتی ہوئی (۱)۔ ہمارے ہاں کے فن خطابت میں یہ بتایا جاتا ہے کہ تقریر کے دوران مقرر کیسے جملوں کی ادائیگی اور الفاظ کے زیر و بم سے مطابقت پیدا کرتے ہوئے اپنا ہاتھ ہلا کر سامعین پر سحر کارانہ اثر

* یہ ایک طویل مقالہ ہے، جسے تین اقسام میں پیش کیا جائے گا، دوسری قسط نزد قارئین ہے۔

** عبدالوہاب المسیری مصر سے تعلق رکھتے ہیں، بنیادی طور پر انگریزی اور قابلی ادب اُن کا موضوع رہا اور اسی میں پی ایچ ڈی کی ڈگری حاصل کی۔ اہرام فاؤنڈیشن مصر میں بطور ماہر صہیونی امور کام کیا اور پھر صہیونی یہودی افکار اُن کے تجربیاتی مطالعہ جات کا خاص موضوع بن گئے۔ عربی اور انگریزی میں اُن کی بہت سی تصانیف شائع ہو چکی ہیں، بہت سے تحقیقی مقالہ جات بھی علمی مجلات کی زینت ہیں، اُن کا ایک اہم مقالہ "العلماییہ: روایتی معرفیتی" ادارہ تحقیقات اسلامی، اسلام آباد کے عربی مجلہ "الدراسات الاسلامیہ"، اکتوبر-Desember ۱۹۹۳ء شمارہ: ۲، میں شائع ہوا۔ مسیری بقید حیات ہیں مگر سرطان کے موزی مرض کا شکار ہیں۔

*** ریسرچ ایسوی ایٹ، ادارہ تحقیقات اسلامی، مین الاقوای اسلامی یونیورسٹی، اسلام آباد

ڈال سکتا ہے۔ جبکہ مغرب کا فن تقریر ایک آدھ بار اور چند نانیے سے زیادہ اس بات کی اجازت نہیں دیتا۔ لمحے کے اتار چڑھاؤ کے ساتھ، ہاتھ کی جنبش کا اپنا ایک کردار ہے جو عام متكلم کے لیے غیر شعوری اور جلی انداز کی حامل ہوتی ہے، لیکن خطاب کی تعلیم دینے اور حاصل کرنے والے کے لیے اس کی حیثیت شعوری ہوتی ہے۔ دورانِ گفتگو ہاتھ کا الفاظ اور مطلب و مفہوم کا ساتھ دینا شعوری عمل ہو یا غیر شعوری، متكلم کا اس کے پیچھے کا فرمہ تہذیبی تصور ہی مخاطب کے لیے اُنگخت (stimulant) کا کردار ادا کرتا ہے اور اس کا رِ عمل (response) بھی متعین کرتا ہے۔

جاپانی اور امریکی سائنس دانوں کی دو ٹیموں نے الگ الگ لیکن ایک جیسے ماحول میں بندروں کے ایک مجموعے کی عادات کا مطالعہ کیا۔ امریکی سائنس دانوں نے بندروں کی کیساں تعداد کے چند گروپ بنا کر ان کی حرکات و سکنات اور آپس میں ان کے سلوک کا جائزہ لینا شروع کر دیا۔ اس کے مقابل جاپانی سائنس دانوں نے بندروں کو ان کے خاندانوں میں تقسیم کیا اور ہر خاندان کو علیحدہ نام دے کر ان میں ہر فرد کا ایک نام رکھ دیا۔ دوںوں ٹیموں نے یہ ملاحظہ کیا کہ بندر ٹماڑ کھانے سے پہلے اسے پانی میں ڈبوتے ہیں۔ امریکیوں نے اس سے یہ نتیجہ اخذ کیا کہ بندر دراصل ٹماڑ دھو کر کھاتے ہیں۔ جاپانی سائنس دان کچھ مختلف بات نوٹ کرتے ہیں، اور وہ یہ کہ سارے بندر ایسا نہیں کرتے، بلکہ ان کے کچھ خاندان ٹماڑ کھانے سے پہلے اسے پانی میں ڈبوتے ہیں، اور وہ بھی اس لیے کہ کھاری پانی کے ساتھ ٹماڑ کا ذائقہ انھیں اچھا لگتا ہے۔ یہاں ہمارے لیے قابل ملاحظہ بات یہ ہے کہ امریکیوں نے سارے بندروں کو ایک نظر سے دیکھا، یا زیادہ سے زیادہ عددی مجموعوں کی شکل میں جن کے مابین کوئی خاندانی روابط ہیں نہ وہ الگ سے کسی خصوصیت کے حامل۔ گویا ان کے نزدیک بندروں کی عادتیں عام اور افادی نوعیت کی ہیں اور وہ فقط مطالعے کا معروضی یا ظاہری موضوع ہیں۔ اس کے برعکس، جاپانیوں نے فیملی کو بندروں کی عادات کے مطالعے میں بطور اکائی (یونٹ) منتخب کیا اور ان کی الگ الگ خصوصیات کو افادی یا ظاہری لحاظ سے نہیں، بلکہ نسلوں کے تہذیبی عمل کے نتیجے اور خوشی کے حصول کے طور پر لیا۔

بازار کی گھما گھمی میں چلتے چلتے اچانک آپ کا قدم کسی دوسرے شخص کے پاؤں پر جا پڑتا ہے۔ آپ اس سے معدرت کرتے ہیں۔ وہ اس کا جواب یوں دیتا ہے کہ 'کوئی بات نہیں، بازار میں بہت رش ہے، ایسا ہو جاتا ہے۔ ممکن ہے ساتھ وہ اس جملے کا اضافہ بھی کر دے کہ 'خدا رحم کرے اور کسی بھی قسم کے نقصان سے محفوظ رکھے۔' اس کے برعکس، دوسرا کوئی شخص اس قسم کی صورتے حال میں یہ جواب دیتا ہے: میں آپ کی (تمہاری) اس معدرت کو کونسے بنک میں جا کر کیش کراؤں، میرا نیا جو تا

خراب ہو گیا ہے۔ کوئی پاس سے گزرنے والا اسے منہ پھٹ جواب قرار دے سکتا ہے، اور ممکن ہے وہ اسے عین درست رہ عمل قرار دے۔ اس تمام صورت حال میں ہم دیکھتے ہیں کہ معدتر کرنے والا ایک تہذیبی قدر کے طور پر (جان بوجھ کر اور سوچے سمجھے طریقے پر نہیں بلکہ) انجانے میں سرزد ہو جانے والی خطا کی معافی مانگتا ہے۔ یہ عمل آپس میں بھائی چارے اور امن و سلامتی سے رہنے پر دلالت کرتا ہے۔ یہ ایک داخلی کیفیت ہے اور اس کی ایک معنوی قیمت ہے جو آپ کے لیے بڑی اہمیت کی حامل ہو سکتی ہے۔ جبکہ مادی عوض چاہنے والے کے نزدیک بنا کے اور پیسے ہی واحد حوالہ و بدل ہے، جو حواس و قیاس کی خالصتاً مادی دنیا سے تعلق رکھتا ہے۔

رومِ موَرخ پُلُٹارک نے کہا: (جب چراغ گل کر دیے جائیں تو سب عورتیں خوبصورت ہوتی ہیں)۔ یہ 'قولِ زرین' شاید اس نے ایک بے حیا لطیف نکتے کے طور پر کہا ہو اور اس کے 'تصور کائنات' پر بھی دلالت نہ کرتا ہو، کیونکہ چراغ بجھانے سے پہلے اور پھر سے روشن کرنے کے بعد خوشی، غمی، تعلق اور لائقی کے ان گنت لمحے بھی تو ہوتے ہیں۔ تاہم اس کے باوجود یہ خوبصورت مقولة کہنے والا شخص انسانی لحاظ سے اباختی پسند اور مادی سوچ کا حامل ہو گا، جو انسان کو فقط گوشت پوست کا مجموعہ خیال کرتا ہے، اور وہ بھی سر بازار بکنے کے لیے لٹکایا گیا گوشت۔ اس کے نزدیک بتی بند کرنے سے پہلے اور جلانے کے بعد والی زندگی کے لمحات کوئی حیثیت نہیں رکھتے جن میں انسان کی 'عالم گیر دیوانگی' کے شہوانی و حیوانی جذبے کی وقت تسلیکن سے ہٹ کر اس کی انسانیت کا اظہار ہوا کرتا ہے، اور وہ دل کا غبار نظرؤں سے ہٹا کر دنیا کو دیکھتا ہے (۲)۔ لیکن انسان کے مادی تحریہ و تعبیر میں سب عورتیں آخر الامر صارف کے استعمال میں آنے والا ایک مادی عضر ہیں، جو بتی بجھانے کے بعد اپنی رہی انسانی خصوصیت بھی کھو دیتا ہے۔ 'روشنِ خیال' کے دور کا یہ سب سے 'اہم درس' ہے جو پرانے زمانے میں شاید کم اہمیت کا حامل رہا ہو گا۔ انسان سے اس کی انسانیت سلب کر لی جائے تو وہ ('بادی کیمسٹری، 'کیمیکل ری ایکشن؛ اور) 'علماتوں کے گورکھ وحدتے' والی جبریت کا شکار ہو کر رہ جاتا ہے۔ تہذیب (یا شاید بد تہذیب) کا یہ علمی نظام بظاہر امید و رجا کا علم بردار نظر آتا ہے، کہ کام اور اس کے بعد شکمی و جنسی شہوت کی فوری تسلیکن سے تازہ دم ہو کر 'تعیر و ترقی' کے لیے پھر سے کام، جس کے بعد پھر لذت و خوشی کے لمحات دستیاب ہوں گے۔ شاید یہ طرزِ عمل پرانے تہذیبی رویوں کے کھوکھلا اور مسخ ہو جانے پر (کہ مردوں میں 'عشق ہوانہ کام ہوا')، ایک اتحلے بنگے تبادل کے طور پر سامنے آیا ہو، لیکن نتیجے کے لحاظ سے یہ نیا نظام انسان اور زندگی کے بارے میں اپنے اندر آخری درجہ کی قوتیت اور [صوفیوں کی] خانقاہوں تک محدود پرانی فناہیت کے مقابل ایک اجتماعی نوعیت

کی] فایت چھپائے ہوئے ہے۔ اس میں خوشی کے تفہیب بالآخر جبریت سے نجات کی خاطر کسی سہارے میں تسکین نہ پانے پر بے ہنگم اچھل کوڈ اور خواہ مخواہ کی چیز و پکار میں دب کر رہ جاتے ہیں۔ [صوفیا نہ ہاو ہو اور ان میں مولویہ فرقہ کا خاص گردابی قصہ^(۳)] پرانا مشتری انداز ہے۔ عمر خیام نے جب اس صورتِ حال کو اپنے 'آئینہ ادراک' میں دیکھا تھا تو زمانے پر لعنت بھیجتے ہوئے (اپنی تمام تر سائنسی اور علمی سوچ کے با وصف) ذاتی تسکین کی خاطر ربع عیات میں شراب کی محفل سجائی اور 'عدمیت کا فلسفہ' اپنا کر کا نات کو دفتر بے معنی قرار دیا، [جسے حافظ شیراز کے نزدیک 'غرق میں ناب' کر دینا 'اولیٰ و افضل' ہے، کہ آخر میں، بقول اقبال، فطرت کی: غلام قوموں کے علم و عرفان کی ہے یہی رمز آشکارا۔]

ذیل کی گفتگو آپ کو بہت سی جگہوں پر سننے کو ملے گی:

- آپ کیا کرتی ہیں؟
- میں فقط ایک خانہ دار خاتون ہوں۔
- آج آپ نے کیا کیا؟
- کچھ بھی تو نہیں۔

یہ مکالمہ میں نے سائھ کی دہائی میں اپنے قیامِ امریکہ کے دوران ہزاروں دفعہ آتے جاتے، اٹھتے بیٹھتے ہر موقع پر بیشتر خواتین کے منہ سے سنائے۔ اُس وقت وہاں آزادی نسوان کی تحریک شروع نہیں ہوئی تھی، نہ ابھی تک عورت کو زندگی کے دائرے کا مرکز مانا گیا تھا۔ اب یہی مکالمہ ہم اپنی مشرقی خواتین کی زبان سے سنتے ہیں۔ اس مکالمے کو تجزیاتی انداز میں اس طرح بیان کر سکتے ہیں:

- آپ کیا کرتی ہیں؟ (واضح رہے کہ کام تو وہی ہے جو گھر سے باہر کی 'پلک لائف' میں انجام دیا جاتا ہے، کہ جس کا کوئی حساب کتاب اور معاوضہ و بدلتا ہو۔ اس سے ہٹ کر بچوں کی تربیت اور گھر کی دیکھ بھال ایسے 'ذاتی زندگی' کے کاموں کی انسانی سطح پر یقیناً بڑی قدر و قیمت ہو گی، لیکن یہ کوئی کام تو نہ ہوا۔ یہ تو گھر کے اندر انجام پاتا ہے، جس کے لیے کوئی اجر و عوض ہے نہ مانپنے کا کوئی مقداری پیمانہ۔ اگر آپ یہ کہیں کہ گھر میں بیوی اور ماں کی حیثیت انسانی اقدار کے محافظ اور نسلوں کے مرتبی کی ہوتی ہے تو یہ ایک غیر علمی اور غیر سائنسی بات ہے، جس کی واضح طور پر نظر آنے والی کوئی مادی صورت نہیں تھکتی۔ اس لیے یہ نہ کہیے کہ آپ کا گھر میں رہ کر اپنے عائلی، سماجی فرائض ادا کرنا کسی دفتر میں کام کرنے سے زیادہ معاشرے کے لیے سودمند ہے۔ اب زمانہ مجھے انداز کا ہے،

جس میں 'سب عورتوں' کے لیے ضروری ہے کہ گھر سے نکل کر دکان ہو یا فیکٹری اور دفتر، ہر جگہ مردوں کے شانہ بشانہ کام کریں تاکہ معاشرہ ترقی کی راہ پر گامزن ہو سکے)۔

- (اگر میں آپ کی یہ توجیہ تسلیم کروں ، اور کیوں نہ تسلیم کروں کہ یہی تو واحد علمی اور سائنسی توجیہ ہے جسے مادی و افادی پیاروں سے ماپا جا سکتا ہے تو) میں فقط ایک خانہ دار خاتون ہوں، (اور گھر میں رہتے ہوئے جو کام میں کرتی ہوں وہ کوئی کام نہیں)۔

- آج آپ نے کیا کیا؟

- (اگرچہ میں نے گھر کی صفائی کی، کھانا پکایا، بڑے بیٹے کو تیار کر کے اسکول بھیجا، چھوٹی بچی کو نہلایا، کپڑے دھوئے اور خاوند جب کام سے واپس آیا تو اس کا مسکراتے ہوئے استقبال کیا۔ یوں سب کی دیکھ بھال کی اور گھر میں اطمینان و سکون کا ماحول برقرار رکھا۔ لیکن ان تمام کاموں کے باوجودہ، جو گھر میں اور گھر کے حوالے سے کیے گئے، کہ جن کا مجھے نظر آنے والا کوئی ظاہری معاوضہ نہیں ملتا، نئے تصور کے مطابق میں نے) کچھ بھی تو نہیں (کیا)۔

اس طرح کی 'سادہ اور معصوم' گفتگو میں (کام) کا لفظ اپنے اصل معنوں سے ہٹ کر ایک خاص آئینڈیا لوگی کی حامل اصطلاح کے طور پر استعمال ہوتا ہے، جس کا مفہوم مغرب کے سیکولر علمی نظام کے حوالے ہی سے سمجھا جا سکتا ہے۔ چنانچہ کام اب وہ ہوا جو گھر سے باہر کی عام زندگی (پیک لائف) میں انجام پائے اور جس کا کوئی معاوضہ ہو، جو انسان اقتصادی لحاظ سے انجام دے اور جسے پیداوار و صرف یا رسد اور طلب کے پیاروں سے ماپا جا سکے، جو فیکٹری اور منڈی میں کام کھلانے اور اسے کرنے والے کی حرکات و سکنیات کا انتظامی نقطہ نظر سے جائزہ لیا جا سکے۔ جہاں تک ذاتی اور گھریلو زندگی کا تعلق ہے، تو اس میں انسان پیداواری آل نہیں، انسان ہوتا ہے، جو بہت سے انسانی نویعت کے کام سر انجام دیتا ہے جن کو تجارتی نقطہ نظر سے نہیں ماپا جا سکتا۔ اس لیے وہ کام نہیں کھلانیں گے اور نہ ان میں سے بیشتر کو کسی علم یا مطالعے کا موضوع بنا کر فہم و قیاس میں لایا جا سکتا ہے۔ حالانکہ مادی و افادی نقطہ نظر سے کچھ نہ کرنے والی بے چاری یہ گھریلو خاتون، انسانی اور معاشرتی فہم کا مادی حوالہ اپنا چکی ہے، لہذا اس نے 'کوئی کام نہیں کیا'۔ یوں اس کے لیے لازم ٹھہرا کہ فوراً گھر سے نکلے تاکہ کام کر سکے، ایسا کام جس پر کوئی مادی، مالی اجر و معاوضہ ملے اور وہ معاشرے کی نظروں میں احترام کے قابل ٹھہرے، خواہ اس کے بچے بگڑ جائیں، گھر بر باد ہو جائے اور وہ تہذیبی

خاصیت ختم ہو جائے جس کے تحت مان بچوں کی پرورش بھی کرتی ہے اور تہذیبی قدروں کے مطابق تربیت کا فریضہ بھی انجام دیتی ہے۔ لیکن اب یہ امور ثانوی حیثیت اختیار کر چکے ہیں اور سب یہی کہتے نظر آتے ہیں کہ کام تو وہ ہے جو اقتصادی نوعیت کا ہو، جیسے کھوے سے کھوا چلتے بازار میں اس شخص نے کہا: (تمہاری اس معدرت کو میں کس بک میں کیش کرواؤ)، یا جیسے پلوٹارک نے کہا: (چرانگ گل ہو جانے کے بعد سب عورتیں خوبصورت ہوتی ہیں)۔

ایک نظر اخبارات و رسائل میں شائع ہونے والے بیانات اور خبروں پر بھی ڈالتے چلیں۔ (رواروی میں تماشا بھی دیکھتے چلیے)۔ پہلے عالمی بک اور اس کے اقتصادی ماہرین کے بیانات اور وضاحتیں۔ بک کے ایک بڑے ذمہ دار نے بیان جاری کیا کہ مغربی ممالک اپنے کیمیاوی، ایٹھی اور دیگر تابکار و غیرتابکار فضلہ جات پھیلنے کے لیے افریقا کے بیکار پڑے وسیع و عریض علاقے وہاں کے ممالک سے مناسب رقوم کے عوض کسی معینہ مدت کے لیے حاصل کر سکتے ہیں۔ یوں ان فضلہ جات سے نجات پانے کے ساتھ اپنی 'مالی اعانت' سے افریقی ممالک کی تعمیر و ترقی میں بھی مدد دے سکتے ہیں۔ عالمی سطح پر اس بیان کے خلاف سخت احتجاج ہوا کہ یہ بات نہ صرف افریقا کو کوڑا کر کر کا ڈھیر قرار دینے اور وہاں کے باشندوں کی توہین کے مترادف ہے، بلکہ نام نہاد تعمیر و ترقی کے بدله میں اس سر بزرو شاداب، زرخیز بڑا عظم کی زمینوں کو بھی بخرا کر دینے کا ایک سوچا سمجھا منصوبہ ہے۔ عالمی بک نے انکار کیا کہ اس کے کسی ذمہ دار نے یہ بیان دیا ہے، لیکن جناب ذمہ دار نے پوری ذمہ داری اور 'اطینان قلب' کے ساتھ وضاحتی بیان جاری کیا کہ اس نے مذکورہ بیان دیا ہے اور وہ بک کی بنیادی اصولی پالیسیوں کے عین مطابق ہے، جن میں معافی اور افادی نقطہ نظر کے تحت دیا کسی بھی مقدار کے لیے محض ایک قابل استعمال مادی وجود ہے جس میں ہر چیز کی ایک مادی و مالی قیمت ہے۔ مجھے بتائیے کہ عالمی بک کے اس نقطہ نظر میں آیا انسان کا کوئی حوالہ پایا جاتا ہے؟

میرا ایک دوست عالمی بک میں ایک بڑے عہدے پر فائز تھا۔ بک نے اسے افریقی ممالک میں ایک بڑا ترقیاتی منصوبہ بردنے کا رالانے کے لیے بھیجا۔ وہ منتخب کردہ علاقے میں پہنچا اور وہاں کے لوگوں سے مل کر انھیں منصوبے کی تفصیلات سے آگاہ کیا، تو اسے بتایا گیا کہ اس کام کے لیے جنگلات کا بہت سا علاقہ صاف کرنا پڑے گا، جس سے سائنس دانوں کی نظریوں سے اوچھل بہت سی طبی فوائد کی حامل بوٹیاں اور نادر جنگلی حیات کے بھی مٹ جانے کا خدشہ ہے۔ علاوہ ازیں، اس سے لوگوں کی معاشرتی روایات اور خاندانی زندگی بھی متاثر ہوگی، جس کے فوائد کم اور نقصانات زیادہ ہیں۔ میں نے اپنے دوست سے پوچھا کہ پھر اس نے ماحول اور لوگوں کے تحفظ کے لیے کیا کیا؟ اس کا

جواب تھا: کچھ نہیں، میرے پاس بُنک کی طرف سے کام کا مقررہ پروگرام تھا، جس میں تائیر کی قطعاً گنجائش نہیں تھی۔ آپ نے ملاحظہ کیا کہ ’کام کی صلاحیت‘ اور ’تیزی‘ کے عصر نے ماحول سے ہم آہنگی کو کیسے نظر انداز کر دیا اور اس چیز کا حساب بھی نہیں رکھا کہ ترقی کی خاطر لوگوں کو کتنی بھاری ’تہذیبی قیمت‘ ادا کرنا پڑی!

ذیل کا قصہ ایک دلچسپ خبر کے طور پر شائع ہوا۔ کسی اخبار کی ایک فوٹو گرافر خاتون اپنے میاں کے ساتھ ایتھوپیا کے ایک کھلے جنگلی پارک میں سفاری ڈرائیور پر تھی کہ اچانک گاڑی کا دروازہ کھل گیا اور خاوند نیچے گر پڑا۔ شکار کی تلاش میں نکلے شیر فوراً جست لگا کہ اس پر آ جھپٹے۔ یہوی نے (ابطور یہوی) خاوند کی مدد کرنا چاہی، مگر ایسا نہ کر سکی۔ چنانچہ اس نے (ابطور صحافی فوٹو گرافر) شیروں کا اس کے خاوند کی ’بُنکا بُوٹی‘ کرنے کا یادگار منظر اپنے کیمرے میں محفوظ کر لیا۔ بعد میں یہی تصاویر فوٹو گرافی کے ایک مقابلے میں بھی پیش کیں، جہاں وہ کسی نازک لیکن نادر لمحے پر فوٹو گرافر کی حاضر ہنسی کے باعث اول انعام کی مستحق قرار پائیں۔ لمحہ فکری یہ ہے کہ انعام دینے والی کمیٹی نے آپس کی مودت، خاندانی رشتہوں اور تعلقی خاطر کے سبب دوسرا کا دکھ محسوس کرنے جیسی داخلی انسانی اقدار کو نظر انداز کرتے ہوئے فرض کی ادائیگی، انہائی سرعت کے ساتھ فیصلہ کرنے کی صلاحیت اور ماحول اور صورت حال سے فائدہ اٹھانے ایسی خارجی، مادی اقدار کو وقت دی اور ان کے لیے (تھیز) اختیار کیا۔ آپ کہہ سکتے ہیں کہ یہ ایک انفرادی فعل ہے جس سے کسی تہذیبی یا فکری نظام کے اصل خط و خال کا اندازہ لگانا ٹھیک نہیں۔ چیزیں ایسا ہی سمجھیں، لیکن ذیل کے واقعات کا ہم انسانی یا شخصی حوالے سے کیا جواز ڈھونڈیں گے۔

شیور لے گاڑیاں بنانے والی کمپنی نے نئی ساخت کی ایک ’مزے دار‘ کار تیار کی، لیکن (جدید تر ٹکنالوجی کے تمام تر استعمال کے باوصف) اس میں ایک خامی رہ گئی، جس کے باعث موڑ مڑتے وقت کار الٹ جاتی اور اس میں سوار افراد ہلاک بھی ہو سکتے تھے۔ چنانچہ کمپنی نے طے کیا کہ گاڑی مارکیٹ میں رہنے والی جائے؛ اس نے بڑی عرق ریزی سے حساب لگایا ہے کہ گاڑیوں کی تعداد کے لحاظ سے ممکنہ طور پر ہلاک اور زخمی ہونے والوں کو ادا کیے جانے والے معاوضہ جات کی رقم، گاڑی مارکیٹ سے اٹھا کر اس میں تبدیلی و ترمیم کرنے کے عمل سے ہونے والے خسارے سے کہیں کم نکلتی ہے۔ چنانچہ ان نئے ’ڈیہن‘ تر اعداد و شمار کی روشنی میں کمپنی کی ’ایڈواائزری کمیٹی‘ نے اپنا پچھلا فیصلہ واپس لے لیا۔ گاڑی فروخت ہوتی رہی، لوگ مرتبے رہے اور بہت سے اپنے ہاتھ پاؤں کٹوا کر معذور بھی ہوئے۔

جب ہرجانے کے لیے عدالت میں دعوے دائر کیے گئے تو کمپنی نے کامیاب حساب کتاب کی بدولت مناسب ادائیگیاں کر کے معاملات درست کر دیے۔

امریکی صدر ایزن ہاور نے اٹاک از جی کمیشن کے نام ایک خفیہ مراسلمہ جاری کیا کہ ایٹھی تابکاری اور نیوکلیسٹ تجربات سے ماحول اور انسانی زندگی کو درپیش خطرات کے بارے میں کسی قسم کی کوئی 'بریفنگ'، دی جائے نہ وضاحتی بیان جاری کیا جائے۔ شاید ہمارا یہ خیال ہو کہ انسانی حقوق کے علم بردار ممالک میں اس قسم کی سوچ میکارٹھی دور (Micarthian Age) اور 'ازمنہ مظلمہ' میں ہی پانی جاتی تھی، اب نہیں..... خیر، الگی مثال دیکھیے۔

امریکی جریدے نیوز ویک میں ایٹھی تجربات اور تابکاری کے حوالے سے ایک 'سٹوری' شائع ہوئی، جس کا آغاز (سابقہ) امریکی وزیرِ قوت و پیداوار ہیزل اولیری کے ان الفاظ سے ہوتا ہے: (اب صفائی کا وقت آن پہنچا ہے)، یعنی نیوکلیسٹ از جی کی پچیالائی گندگی کو صاف کرنے کا وقت۔ اس 'براعة الاستهلاں' کے بعد وزیرِ موصوفہ نے دھوکا دہی اور تا حال برقرار خطرے کے ایک حیران کن اور دہشت آمیز تھے کا اکتشاف کیا۔ وزیر نے بتایا کہ ۱۹۶۳ء میں دنیا کی دو بڑی طاقتون کے درمیان فضا میں ایٹھی تجربات نہ کرنے کے معابدے سے لے کر ۱۹۹۱ء تک کے دورانیے میں امریکا نے دو سو چار زیر زمین نیوکلیسٹ تجربات کیے، اور کبھی اس بات کا اعتراض نہیں کیا۔ بیسویں صدی کی چوتھی دہائی سے اٹاک از جی کمیشن نے تابکاری کے اثرات کا جائزہ لینے کے لیے قریباً پچھے سو امریکی باشندوں کو تابکار عناصر کا ہدف بنایا۔ دس افراد کو ان کی مرضی کے خلاف پلوٹو نیم کے انجکشن لگائے گئے۔ تا حال کوئی چوبیس میٹرک ٹن نیوکلیسٹ بہوں میں استعمال کے قابل پلوٹو نیم امریکا کی پچھے ریاستوں میں ذخیرہ کیا پڑا ہے اور اس کے ضائع کرنے کا مسئلہ درپیش ہے۔ پچھے ملین پاؤنڈ کے قریب تابکار فضلہ جات میکتروں میں پڑے تابکاری چھوڑ رہے ہیں۔ گویا ماضی کی غلطیاں بھگتنا پڑ رہی ہیں۔ ۱۹۲۵-۲۷ء کے ما بین انسانی جسم میں پلوٹو نیم کے نفوذ کی رفتار جانچنے کے لیے قومی سطح پر اٹھارہ اشخاص کو ہدف بنایا گیا، جن میں گھریلو خواتین، نوجوان، عمر سیدہ افراد، نیکرو باشندے اور ایک چار سال کا بچہ بھی شامل ہے۔ واضح رہے کہ یہ سب امریکی شہری تھے^(۲)۔ اگر اپنوں کے ساتھ یہ سلوک ہو سکتا ہے تو غیر پھر غیر ہیں۔ (غیر تو غیر ہیں غیروں کا بھلا کیونکر ہو!)۔ ان افراد میں ایک پینتالیس سالہ جان موسو نامی شخص بھی تھا، جو علاج کی غرض سے ہسپتال میں داخل تھا۔ ڈاکٹروں نے دوا کے بہانے اسے پلوٹو نیم کا انجکشن لگا دیا۔ یوں اس کا جسم یکدم اس سے چھیالیں گنا زیادہ تابکاری کا شکار ہو گیا جتنا ایک عام شخص اپنی پوری زندگی میں قدرتی طور پر اس کا ہدف بتتا ہے۔ موسو ۱۹۸۳ء تک

زندہ رہا اور اس تمام عرصہ میں جلدی امراض، معدے کی خرابی اور سستی و کمزور ڈنی نے اس کا پیچھا نہیں چھوڑا، جس کے نتیجے میں وہ کام کرنے کے قابل نہیں رہا۔ اس کے بھتیجے جرالڈ موسو نے نیزو دیک کے نمائندے سے بات کرتے ہوئے کہا کہ یہ گھاؤنا فعل دوسری عالمی جنگ میں نازیوں کے جنگی جرائم سے مشابہ ہے، جن پر ان کے خلاف مقدمے چلے اور پھانسی کی سزا میں دی گئیں۔

اس نے چ کہا۔ نازی نظام بھی مادی نقطہ نظر کا حامل نظام ہی تو تھا، جو ہر قسم کی انسانی اور اخلاقی اقدار کو پس پشت ڈالتے ہوئے ہر نوعیت کے تجربات کرنے اور ان سے معلومات کے مکمل حصول کا شائق تھا۔ اس نے ایسے ایسے سائنسی تجربات کیے کہ جن کی تفصیلات سن کر روح کا پ اٹھتی ہے۔ مثلاً دو جڑواں پیدا ہونے والے اشخاص کو آپریشن کے ذریعے نہایت احتیاط سے الگ کیا گیا۔ پھر ان میں سے ایک کو پہلے صرف چوٹیں لگائیں اور بعد میں قتل کر دیا گیا، یہ جانے کے لیے کہ اس بات کا دوسرے پر کیا اثر ہوتا ہے۔ [گلبرٹ ہائیٹ نے ایسے ہی ایک موقعہ پر کہا تھا: "O science, what crimes are committed in thy name!" تو ام اشخاص پر اس طرح کے مختلف تجربات کے ذریعے معلومات کا ایک ایسا ذخیرہ جمع کیا گیا جس کے طریقہ حصول اور استعمال کی بابت آج دنیا میں اخلاقیات کا مسئلہ اٹھایا جاتا ہے۔ ناظمہ سر گردبیاں ہے، سمجھ میں نہیں آتا کہ ہم فاؤسٹ کے حصول علم و دانش کی خاطر اختیار کردہ شیطانی طریقے کو بھول جائیں یا اخلاقیات کا سبق یاد کریں!

شیور لے گاڑیوں کی کمپنی کے مالی فوائد، صدر آیزن ہاور کا ہدایت نامہ، خفیہ امریکی ایٹی تجربات، نازیوں کے اعلانیہ و نیم اعلانیہ سائنسی تجربات، بیوی کا شیروں کی خوراک بننے خاوند کی تصاویر اتنا، یہ اور ان جیسے "معمول کے" ہزارہا دیگر واقعات و حوادث، انسان اور فطرت کو بڑی مہارت سے ایک ایسے قابل استعمال مادی وجود میں ڈھالنے کی کوششوں کا نتیجہ ہیں جس کی کوئی حرمت ہے نہ تقدس۔ یہ ہے احترام انسانیت کا انکار کرنے والی مادی تہذیب کی اصل و اساس جو مادے کی انسان، اس کے احساس و شعور اور ہر قسم کی اخلاقی اور علمی اقدار پر فوقیت کی قائل ہے۔ اس میں لمبائی، چوڑائی، گہرائی، کشافت اور تیزی و صلاحیت ایسے مادی خصائص پر مبنی قوانین سے ہٹ کر کوئی ایسی خاصیت یا قانون بار نہیں پاسکتا جو عقل کے مقررہ پیمانوں پر پورا نہ اترتا ہو۔

مادی علمی نظام کی حقیقت

جدید مغربی علمی نظام ایک مادی و افادی اور خالص عقلی نقطہ نظر کا حامل نظام ہے، جو آپ کو

چھپلی تمام مثالوں میں کارفرما نظر آئے گا۔ یہی نظام آج کے بیشتر علوم و معارف اور نظامہائے فکر میں چھپا ملے گا۔ ان علوم کی اصطلاحات، کلیات و مسلمات، منابع و نقطہ ہائے آغاز اور ان کی تفصیلات و طریقہ کار، سب کے سب اسی نظام سے تبارد ہیں۔ اب اگر کوئی ان اصطلاحات اور منابع کے پوشیدہ فکری پہلوؤں سے مناسب طور پر آگاہ ہوئے بغیر اٹھیں اپناتا ہے، تو انجانے میں وہ اس نظام کے بنیادی نظریات اور مسلمه جات کو قبول کر لیتا ہے۔ مغربی استعمار اور اس کی ثقافتی یلغار کی بدولت یہ علمی نظام دنیا کے دیگر تمام علمی اور فکری سانچوں سے زیادہ راجح و مستعمل ہے۔ مغربی استعمار نے ساری دنیا کو پچھاڑ کر اس پر اپنی برتری اور تسلط برقرار رکھنے کے لیے چھوٹے چھوٹے خطوں میں تقسیم کیا۔ پھر اپنے تہذیبی نظام کو قمع و استبداد اور خود اس نظام میں سہولت و جاذبیت کے مختلف پہلوؤں کے حوالوں سے یوں عام کیا کہ اب یہ نظام دنیا کے بیشتر خطوں میں ایک عالمی نظام کے طور پر جانا اور پیچنا جاتا ہے، اور اسے اپنانے اور لاگو کرنے کی حتی الامکان کوشش کی جاتی ہے۔ ہمارے مشرقی معاشروں میں دیگر ہر قسم کے تحریرات سے زیادہ مغرب کے اس علمی نظام کے لیے تحریر پایا جاتا ہے۔

اس نظام کی نمایاں خصوصیات اور ان پر مبنی مختلف صفائحی تحریرات کی تفصیل یہ ہے:

۱۔ جدید مغربی مادی نظام فکر کا نقطہ آغاز یہ بات قرار پائی کہ کائنات کا مرکز و محرك اس کے اندر پوشیدہ ہے، اس سے ہٹ کر یا بڑھ کر نہیں۔ اس کا مطلب یہ ہوا کہ یا تو خدا کا سرے سے کوئی وجود ہی نہیں پایا جاتا، وہ فقط انسانی تخیل کی کر شہ زائی ہے، یا اگر وہ موجود ہے تو انسانی فکر کے علمی و اخلاقی اور معنوی و جمالیاتی نظاموں سے اس کا کوئی تعلق نہیں۔ نیز دنیا کا مقصد وجود اور اس میں پائے جانے یا وقوع پذیر ہونے والے تمام مظاہر و احوال کی توجیہ خود ان کے اندر پہنچا ہے۔ مذکورہ سبھی نظام ہائے فکر اپنی بنیاد فطرت کے انھی احوال و مظاہر پر رکھتے ہیں اور انھی سے اپنی تجدید و تغیر کے لیے کسی فیض کرتے ہیں۔ گویا خالق اور مخلوق کی دوئی یکسر نظر انداز کر دی گئی۔

۲۔ پہلے پہل انسانی (humanistic) نقطہ نظر کا ظہور ہوا، جس کے مطابق انسان مرکب کائنات، اور سب (متحیل و متصور) خداوں کا مبدأ و ماب قرار پایا۔ یورپ کی نشاۃ ثانیہ کے ادب نے اس نقطہ نظر کے باقاعدہ وجود میں آنے کو انسانی تاریخ میں ایک یادگار لمحے کے طور پر محفوظ کیا۔ ایسا لمحہ جس میں انسان نے خود کو کائنات اور اس میں پائی جانے والی تمام مخلوقات کا سردار جانا۔ یہ یادگار لمحہ واقعی یادگار رہتا اگر اس کی بنیاد انسان کے فطرت سے علیحدہ اور مستقل وجود پر رکھی جاتی۔ لیکن ہوا یوں کہ اسے خالص مادی بنیادوں پر استوار کیا گیا، جس سے بظاہر نظر آنے والی دوئی، عملی لحاظ سے

یکسانیت میں ڈھل گئی۔ یوں کہ ہر قسم کے مالی و تنظیمی نظامہائے کار میں اس دوئی کو کیسر نظر انداز کرتے ہوئے انسان سمیت دنیا کی ہر چیز کو احساس و شعور سے عاری محض ایک مادی وجود تصور کیا گیا اور اسی نظریے کے تحت استعمال میں لایا گیا۔

شروع ہی سے طبعی قانون، اشیاء و احوال کی منطقی توجیہ اور فکری سانچوں کے مادی اور یکسان ہونے کا علم رکھنے اور اسے عام کرنے والے (مادیین) کی آواز نمایاں رہی۔ پہلے ہوپز اور میکیاولی کا ظہور با شعور ہوا، پھر عہدِ روش، کے فلسفی جلوہ افروزِ مخالف خرد ہوئے اور انسان کو محض ایک کل یا مادی طور پر حرکت و استعمال میں آنے والا آلہ قرار دیا۔ اس کے بعد ڈارون، لٹشنے، ایکٹز، مارکس اور فرائد نے علمی دنیا میں قدم رنجہ فرمایا، اور آخر میں دریدا ان 'آشفقتہ مغز، آشفقتہ ہو، دانشوران کے قبیلے میں آ شامل ہوا۔ سب نے پہلے مل کر انسان کے سارے جوڑ بند (structure) الگ الگ (deconstruct) کیے، پھر مادے اور طبعی اشیاء کی منطق کے موافق ان کی نئے سرے سے ترتیب و تدوین کی۔ مادی نظام فکر ایک ایسا نظام ہے جس کے مطابق دنیا اپنے کل کے لحاظ سے ایک ایسے باہم مربوط مادی، فطری نظام کا نام ہے جو مسلسل حالتِ حرکت میں ہے۔ یہ دنیا (کائنات کی مشینی توجیہ کے لحاظ سے) گردان و پریشان ذرات سے تشکیل پائی ہے، یا (نامیاتی توجیہ میں) باہم دگر پیوست اعضاء کی صورت ایک گٹھا ہوا نامیاتی وجود ہے، یا پھر ان دونوں کا مجموعہ۔ (نامیاتی اور غیر نامیاتی کیمسٹری، کی مثال سے یہ بات زیادہ بہتر طور پر سمجھ میں آ سکتی ہے)۔ نیز دنیا کمل طور پر سبب اور مسبب یا علت و معلول کا ایک مادی سلسلہ ہے، جس میں حالات اگر ایک جیسے ہوں تو شے (الف) ہر بار لازمی طور پر شے (ب) پر جا منتج ہو گی۔

یہ دنیا باہم مسلک عناصر کا ایک ایسا مجموعہ ہے جس میں کوئی رخنہ پایا جاتا ہے نہ خلل، اور جو متوازن اور یکسان نوعیت و رفتار سے ارتقاء کے قانون کی روشنی میں محو سفر ہے۔ پوری کائنات ارتقاء کی منزلیں طے کرتی ایک ایسے سفر پر روانہ ہے جس میں 'فطری سادگی' کے طینِ مالوف، کی جانب مراجعت ممکن نہیں۔ یہ اپنی مادی اساس کے لحاظ سے تغیر و تبدل سے دوچار ہے، اور یہ تبدیلی بغیر کسی مادی اسباب کے ظہور نہیں کر سکتی۔ انسان اور فطرت کے درمیان کوئی بڑا اور بنیادی نوعیت کا فرق نہیں پایا جاتا۔ اگر ایسا ہوتا تو اس مادی، فطری دنیا کے متوازن اور یکسان نوعیت و رفتار سے پیغم چلنے والے اس نظام میں کسی رخنے یا انقطاع کا موجب بنتا۔ انسانی وجود، اس مادی، فطری دنیا کے دیگر مظاہر و احوال سے مختلف نہیں، بلکہ انہی کا ایک تسلسل ہے۔ اس پر بھی بعضہ وہی قوانین منطبق ہوتے ہیں جو فطرت کے بقیہ تمام مظاہر پر لاگو ہیں۔ مادی طور پر انسان، حیوان اور جمادات میں نہ صرف یہ کہ

بیشتر اقدار مشترک ہیں اور ان پر یکسان قوانین کا اطلاق ہوتا ہے، بلکہ انسانی وجود کے ذرا مختلف نوعیت کا واقع ہونے کی توجیہ بھی اس لحاظ سے کوئی مشکل بات نہیں۔ اپنی ساخت، ترکیب اور عمل کے لحاظ سے یہ طبعی مظاہر سے یقیناً مختلف واقع ہوا ہے، لیکن تحریر و تخلیل کے بعد آخر الامر یہ بھی فطرت میں جاری و ساری انھی قوانین کے تابع آتا ہے جو انسانی اور مذہبی یا اخلاقی نوعیت کے خارجی اہداف و اغراض سے ما درا ہیں۔

یوں مادی قوانین کے تحت آجائے سے انسان کا وجود اس مادی، فطری نظام کے جزو لا یفک کی حیثیت اختیار کر گیا۔ اب اسے فقط انسان نہیں، بلکہ مادی فطری انسان کہنا چاہیے۔ (انسان کا لفظ شامل کرنا اس لیے ناگزیر ہوا کہ مادہ و فطرت کا غیر منفك جز ہونے اور فطری مادی قوانین کے تابع آنے کے باوجود اس کا الگ سے کوئی شناختی نام بھی تو ہو)۔ یہ فطری مادی انسان اپنے پورے وجود کے ساتھ فطری مادی نظام میں شامل اسی میں جیتا، اسی سے بنا اور اسی پر انحصار کرتا ہے۔ چڑیا گھر میں باہر سے آیا کوئی نیا جانور نہیں اور نہ خارج میں اس کی موجودگی کا کوئی پتا ملتا ہے۔ طبعی لیکن ”غیر جانبدار“ اغراض سے ہٹ کر اس کا علیحدہ سے کوئی ہدف ہے نہ مقصد، اور نہ یہ کسی مستقل ارادے کا حامل ہے۔ یوں انسانیت (humanism) کے نقطہ نظر نے انسان کے فطرت سے علیحدہ وجود کا دھوکا دے کر جو ایک دوئی بنائی تھی، اس کی حیثیت مادے اور فطرت کی دوئی جسمی نکلی۔ یعنی مادی فطری انسان اور فطرت و مادہ کے مابین کوئی فرق نہ ہوا، اور انسان اپنی الگ حیثیت و ارادہ سے فطرت اور اس کے قوانین کے حق میں دست بردار ہو گیا۔ اس کے ساتھ ہی انسانی وجود کا تقدس بھی جاتا رہا، کہ اب وہ محض ایک مادی وجود تھا جس کی کوئی حرمت نہیں۔ انسانی ذات کی پر اسراریت اور اس لحاظ سے اس کی مختلف النوع منفرد خصوصیات بھی زائل ہو گئیں۔ آخر الامر اس سب ”سامنس“ کا نتیجہ یہ نکلا کہ انسان کائنات میں اپنی وہ مرکزی حیثیت کو بیٹھا جو 'humanism' نے اسے عطا کی تھی۔ اس کے بر عکس، وہ میکائی نظریے کے حوالے سے محض ایک بے وقت ذرہ بن کر رہ گیا یا نامیانی نقطہ نظر سے گل کا ایک غیر اہم جز۔

اس طرح مادی نظام فکر نے پہلے اشیاء کو انسان کی دنیا سے نکال کر فطرت کی دنیا میں لا کر رکھا، اس فطرت کی دنیا میں جس کے اپنے قوانین ہیں۔ پھر خود انسان کو اس کی دنیا سے کھینچ کر اشیاء کی دنیا میں لا پھینکا۔ یوں اس منطقی ”صغریٰ کبریٰ“ کو ملانے سے اس پر بھی فطری دنیا کے وہی قوانین لاؤ ہو گئے جن کا اطلاق اشیاء پر ہوتا ہے۔ یعنی مغرب کے جدید مادی نظام فکر نے ”خدا کی موت“ اور انسان کو مرکزوں کائنات قرار دیے جانے کے اعلان سے آغاز کیا، اور ”انسان کی موت“ اور فطرت کے حق

میں اس کی الگ حیثیت و ارادہ کے خاتمے کی منزل پر جا کر دم لیا۔ یہ ہے وہ یکساں نوعیت کی مادی ساخت والا نظام جس میں تمام مخلوقات یکساں طور پر لاگو ہونے والے ایک بے چک مادی فطری قانون کی پیروی کرتی ہیں، اور اشیاء کی منطق انسان کی منطق پر اشیاء ہی کی طرح منطبق آتی ہے۔ اور یہ ہے مغرب کے فکری 'ترقباتی' منصوبے کا سنگ بنیاد جو ایک قانون، ایک ثافت اور ایک انسانیت کو ساتھ لیے ارتقاء کے ایک اور یکساں نظام کی نمائندگی کرتا ہے، جس میں تمام مظاہر و احوال فطری نظام کے تابع مہل اجزاء کی حیثیت رکھتے ہیں۔ یہی وہ بنیاد ہے جس پر مغربی علم و دانش کا پورا رنگ محل تغیر ہوا اور عملی زندگی کے لیے ترجیحات طے کی گئیں۔ اس مادی فکری نظام نے خالق و مخلوق اور فطرت و انسان کی مشتیوں سے نکلی ہر قسم کی دوینیوں کو ختم کر دیا اور یہ پوری طرح تسلیم کر لیا گیا کہ:

ا) انسانی عقل فطرت (یعنی مادے) ہی کا حصہ ہے۔ اس میں اس بات کی پوری پوری صلاحیت ہے کہ فطرت کی معروضی اور مکمل غیرجانبداری کے ساتھ یعنیم اصل کے مطابق نقل اتار کر محفوظ کرتے ہوئے آگے منتقل کر سکے۔ البتہ یہ چیز اس کے بس میں نہیں کہ فطرت سے آگے بڑھ کر اپنی مستقل اور آزادانہ حیثیت کا اظہار کرے۔ فطرت ہی کے مانند عقل بھی حدود نہ آشنا ہے، لیکن اس کی یہ غیر محدودیت، انعامی اور غیر جانبدارانہ نوعیت کی ہے۔ گویا عقل بھی انھی خصوصیات کی حامل ہے جو فطرت یا مادے اور مادی فطری انسان کی صفات ہیں۔

ب) عقل اس بات پر قادر ہے کہ فطرت اور انسانی زندگی کے سارے عام اور مشترک پہلوؤں کو اپنے حیطہ ادراک میں لا کر محفوظ کر سکے۔ نیز حیات و کائنات کے یہ عام مادی اور فطری پہلو ہی ہیں جو تمام احوال اور مظاہر و اشیاء پر لاگو ہونے والے عام قانون کی نشاندہی کرتے ہیں۔

ج) تمام حقائق عقلی لیکن حیاتی نوعیت کے ہیں اور ان کا ان کی تمام تر جزئیات سمیت احاطہ کیا جاسکتا ہے۔ حیاتی تجربے کی سطح پر سمجھ میں آنے والی اشیاء ہی حقیقی ہیں۔ اور ان سے ہٹ کر ہر چیز وہم ہے، محض افسون تخيّل ہے۔ یوں علم وہی ہے جو حیاتی اور تجرباتی نوعیت کا ہو۔

د) وقت کے ساتھ ساتھ 'نا معلوم' کا دائرہ سمتتا جائے گا، اور انسان سمیت اس مادی، فطری جہان کی جو باقی وقت طور پر سمجھ میں نہیں آتیں، وہ جیسے جیسے معلومات و متایاب ہوں گی، انسان کے علم میں آتی جائیں گی۔ اس طرح علم کے مسلسل بڑھنے اور 'معلوم' کا دائرہ پھیلتے جانے سے مکمل طور پر یا بڑی حد تک مادی اور انسانی فطرت پر قابو پا لیا جائے گا۔ یوں انسان اور فطرت سے متعلق ساری چیزیں مادی

اور اضافی (relative) نوعیت کی ہوئیں جنہیں معلومات کی بنیاد پر حساب و شمار میں لا کر ان کی 'پروگرامنگ' کی جا سکتی ہے۔ گویا سب جہان مخصوص ایک قابل استعمال مادی وجود ہوا جس کی کوئی حرمت یا تقدس نہیں۔

ھ) عقل، انسان کو اس کے تمام مادی معاشرتی ماحول سمیت ان عام فطری قوانین کے مطابق نئے سرے سے تشكیل دے سکتی ہے جو فطرت اور اس کی اشیاء کے مطالعے سے انسان کے علم میں آئے ہیں۔ یہ عمل ترشید (rationalization) کہلاتا ہے، یعنی صورت واقعہ پر یکساں نوعیت کے قوانین کا اطلاق کرتے ہوئے ایک ایسا نظام وجود میں لانا جس سے عقل کو ماحول پر کامل گرفت حاصل ہو جائے۔ نیز ماحول کو مادی طور پر استعمال میں آنے والا ذریعہ بنا کر بڑے اور صلاحیت والے کام لے جاسکیں۔

جب ہم اس علمی و فکری نظام سے تبادر اس کے اخلاقی سانچوں کو دیکھتے ہیں تو ہمیں پتا چلتا ہے یہ مادی جہان (مادی ہونے کے لحاظ سے) کسی بھی قسم کے تقدس اور (اپنی اضافی نوعیت کے باعث) کسی بھی خارجی ہدف یا مطلق و عالم گیر اقدار سے یکسر عاری ہے۔ اس کائنات سے انسان کا تعلق اور مقصد، معلومات کے حصول سے اس میں جاری و ساری قوانین کا پتا چلانا اور اسے اپنے تصرف میں لانا ہے۔ سائنسدان کا اولین مطلع نظر گرہ ارض اور اس پر موجود وسائل کو استعمال میں لاتے ہوئے فطرت پر اپنی گرفت مضبوط کرنا ہے، تاکہ یہ زمین مکمل طور پر انسان کے تسلط میں آجائے۔ (یعنی پہلے انسان کو مادی فطرت میں شامل کرتے ہوئے فطری قوانین کا اس پر یوں اطلاق کیا گیا کہ یہ ان کے اشاروں پر ناچنے لگا۔ پھر انسانی حدود سے نکال کر ماذہ و فطرت کے جہاں میں داخل کیے گئے اس انسان کو انھی فطری قوانین کے علم سے ہر قسم کی اخلاقی اقدار اور خارجی یا مطلق اہداف سے صرف نظر کرتے ہوئے فطرت کو گرفت میں لانے کا فریضہ سونپ دیا گیا۔ یوں وہ کسی شے کی حرمت کا قائل نہ رہا۔ یہی وہ تصور کائنات ہے جس پر عمل پیرا ہونے کا نتیجہ انسان عرصہ سے بھگلتا چلا آ رہا ہے^(۵)۔ اب اس مقصد کے حصول کی خاطر لازم ٹھہرا کہ انسان سمیت فطرت کی ہر چیز کو علت و معلول کے ایک ایسے محکم سلسلے میں باندھ دیا جائے جس سے قوانین فطرت کے تحت تمام مظاہر و احوال کی توجیہ و تعبیر کی جا سکے اور انھیں استعمال میں لانے کا طریقہ کار بھی معلوم ہو سکے۔ یوں انسان اس زمین پر کسی بھی قسم کی ثابت و مطلق اخلاقی اور ان سے مطابقت اختیار کرتی ہوئی معاشرتی اقدار کی پیروی و نفاذ کرنے والی کسی مکررم و محترم ہستی کا نام نہیں، بلکہ مخصوص ایک بے حرمت مادی وجود ہے۔

ثابت و مطلق ایک طرف، دنیا میں کسی بھی اخلاقی یا معاشرتی قدر کا سرے سے کوئی وجود نہیں پایا جاتا۔ اگر کسی قدر کا وجود ہے تو وہ ہے فائدہ اور لذت، جس کے تحت اشیاء کا صرف واستعمال زیادہ سے زیادہ کر کے حسیاتی لذت حاصل کی جائے اور اس غرض کے لیے پیداوار بڑھا کر مالی فوائد حاصل کیے جائیں۔ اس طرح پیداوار اور استعمال کا ایک ایسا دائرہ جاتی سلسلہ (cycle) بندھ جائے جسے نُشَّے نے ابدی تکرار (eternal now) کا نام دیا ہے، جو 'لا یعنیت' کے ادبی تقيیدی مکتبہ فکر (theatre of the absurd) کے مطابق (نظر بظاہر) مقصودیت سے عاری الٹی سیدھی حرکتوں پر مشتمل ایک ڈرامہ ہے، اور جو بت پرستوں کے نزدیک تاریخ کے بے معنی و مفہوم دائروں کا ایک غیر منہجی سلسلہ۔

یہاں یہ اہم اور بنیادی بات ہمارے پیش نظر رہے کہ مادی نظام فکر تاریخی لحاظ سے مغربی سامراج کی نمائندگی کرتا ہے۔ اس نظام نے نظری طور پر انسان کو (جو مغربی انسان ہے) کائنات کا مرکز ٹھہرا یا۔ یہ انسان ہر قسم کی حدود و قیود اور اخلاقی اقدار سے آزاد ہے۔ اس کے نزدیک طاقت ہی اصل معیار قرار پایا ہے۔ دنیا سب بنی نوع انسان کے لیے استعمال کے قابل ایک مشترکہ مادی شے ہونے کی بجائے فقط گورے مغربی انسان کے استعمال کے لیے بنی ہے جو اپنے علاوہ دیگر سب انسانوں کو بیچ اور بیچ گردانتا ہے۔ انسان کسی نسلی اور علاقائی تقسیم کے بغیر کائنات کا مرکز قرار پانے کی بجائے، صرف گورا مغربی انسان اس میں مرکزی کردار کا حامل ہے۔ لہذا اس کے لیے لازم ٹھہرا کہ اپنی اس مرکزیت کو برقرار رکھنے کے لیے دوسروں کو ہر صورت تابع فرمان بنائے اور انھیں 'تہذیب' سکھائے، ایسی تہذیب جس میں کوئی مطلق نوعیت کی اخلاقی قدر نہیں پائی جاتی (اور جسے اصطلاح میں 'Anti-civilization'، یعنی 'بد تہذیبی' کا نام دیا گیا ہے)۔ یہیں سے فکر و عمل میں سامراجی نقطہ نظر نے جنم لیا جس نے مغربی انسان کی عقلی نشوونما اور اس کا نظریہ عالم تنشیل دینے میں بنیادی کردار ادا کیا۔ اس طرح سامراج کے استعماری سلسلے کا باقاعدہ آغاز ہوا، اور دنیا (یعنی انسان اور فطرت) پر مغربی انسان نے اپنا تسلط جانے کی ٹھانی۔ چنانچہ استعمار کے لشکر جزار انجاء و اقصاء عالم میں پھیل گئے۔ شمالی و جنوبی امریکا کے باشندوں (ریڈ انڈیز) کو صفحہ ہستی سے مٹا کر لاکھوں افریقی باشندوں کو بالجبر ان دو بڑے اعظموں پر لایا گیا، تاکہ تعمیر و ترقی کے منصوبوں میں ان سے 'بیگاڑ' لی جائے۔ ان میں سے کچھ تو منتقلی کے عمل کے دوران (شاید کسی 'کنٹیز' میں) ہی انتقال کر گئے۔ [إِنَّا لِلرَّجُلِ الْأَبْيَضِ وَ إِنَّا إِلَى مَآرِيهِ رَاجِعُونَ]۔ بقیہ کی جان وہاں پہنچنے کے بعد ان کے جسم سے قطرہ کشید کی

گئی اور ہڈیوں کا گودا تک چوس لیا گیا۔ اس کے بعد مغرب کی عسکری طاقت باقی تمام دنیا پر اپنی مرکزیت کا سکھ جانے روانہ ہوئی اور وہاں کے اقتصادی، سیاسی، تہذیبی اور مقامی ثقافتی سانچے تباہ و برباد کیے۔ ایشیا کو 'ویشا' سمجھ کر پامال کیا تو افریقہ کو 'تیرگی عالم' جان کر مٹانا چاہا۔ اس طرح تمام دنیا کو اپنی کالونیوں اور منڈیوں میں بدل ڈالا۔ وہیں سے خام مال اور ستا مزدور حاصل کیا اور انھیں کو اپنی مصنوعات نج کرنے کیا۔ اگر براہ راست لشکر کشی سے اپنا قدیم عالمی نظام نافذ کیا تھا تو جدید عالمی نظام کے لیے عسکری طاقت کے ساتھ ساتھ مقامی سیاسی و ثقافتی ٹوڈیوں سے بھی پہاڑ و برلا مدد لی۔

مادی فکری نظام کے تحریکات (تحصیلات)

جدید مغربی فکری نظام کے سارے تحریکات، اس کی ایک اور یکساں نوعیت والی مادی حیثیت سے پھوٹتے ہیں جس نے خالق و انسان کی اور اس پر مبنی انسان اور فطرت کی دولت کو مٹا ڈالا۔ ان تحریکات کی تفصیل کچھ یوں ہے:

۱۔ پہلا اور سب سے اہم تحریک انسانی اور غیر مادی کی قیمت پر فطری اور مادی نقطہ نظر کے لیے اختیار کیا جانے والا تحریک ہے۔ یہ فطرت اور اس کی مادی اشیاء کے حق میں انسان اور اس کی فطرت کے خلاف ہے۔ اس میں ہر انسانی چیز کو فطری اور غیر انسانی سے تعبیر کیا جاتا ہے، اور انسان ضبط و قیاس اور تحکم و تسلط کا ذریعہ بننے والے ان قوانین کا اتباع کرتا نظر آتا ہے جو فطرت کے احوال و مظاہر کے مطالعے میں استعمال ہوتے ہیں۔ تمام سماجی احوال و مظاہر کو سائنسی علوم میں استعمال ہونے والے مناج و طریقہ ہائے تحقیق کی رو سے جانچا اور پرکھا جاتا ہے۔ اسے انسانی اور طبیعی علوم کی الگ حیثیت و شناخت کے مقابل (وحدتِ علوم) کا نام دیا گیا ہے۔

(وحدتِ علوم) کا یہ تصور انسان اور فطرت کی دولت کے خاتمے کی علمی و اخلاقی ترجمانی ہے۔ فہم و عمل کا یہی وہ بنیادی مفہوم ہے جس کے ذریعے ساری کائنات پر یکساں نوعیت کے مادی نظام کا اطلاق کیا جاتا ہے، اور اشیاء کی منطق انسانی منطق پر حاوی ہو جاتی ہے۔ اس طرح سارا جہاں کسی بھی ہدف کو بروئے کار لانے کے لیے ایک مادی وسیلے کی حیثیت اختیار کر لیتا ہے۔ اسے ایک ایسا مادی فطری وجود تصور کیا جاتا ہے جس پر عام اور ایک ہی طرح کے مادی قوانین منطبق ہوتے ہیں۔ شے کے یوں 'انسانی' سے 'فطری' میں ڈھل جانے سے اس کے اخلاقی، نفسیاتی اور ارادی پہلو بیک نظر ساقط ہو جاتے ہیں اور کسی بھی خارجی (انسانی و اخلاقی) ہدف کے خلاف تحریک جنم لیتا ہے۔ گویا یہ تحریک

اصل میں انسانی مرتبہ و منصب کے خلاف ہوا، کہ آخر انسان ہی اس بھری پری کائنات میں وہ واحد مخلوق ہے جو اپنے آزادِ ارادہ و اختیار کا مالک ہے، جو کائنات کے اس نظام میں کسی خارجی غایت یا ہدف کی کھوچ رکھتا ہے اور اپنے سلوک و عمل کو مختلف اخلاقی نظاموں کا پابند بناتا ہے۔ اس سارے عمل کا نتیجہ یہ نکلا کہ حتیٰ اور مطلق نوعیت کے مختلف پیمانے ایجاد کیے گئے جو کائنات، اس کے تمام مظاہر و احوال اور انسان اور چھر تک کے سلوک و عمل کی علمی اور سائنسی انداز میں ایسی تعبیر و توجیہ کر سکیں جو آخری اور حتیٰ ہو۔ باقی جہاں تک انسان کے خوابوں، آرزوؤں، اس کے اخلاقی اہداف اور آزاد فیصلوں کا تعلق ہے، تو یہ باتیں علمی باتیں نہیں ہیں۔ (یہ باتیں جھوٹی باتیں ہیں جو لوگوں نے پھیلائی ہیں)۔ یہ صرف ذاتی نوعیت کی، غایاتی اور کیفیاتی چیزیں ہیں جنہیں علمی نقطہ نظر یا سائنسی طریقہ کار سے کوئی علاقہ نہیں۔ (اگر ہے تو تجارتی نقطہ نظر سے جس کے تحت خلوت کا 'کار دیگر' بھی سرِ عام لا پیش کیا جاتا ہے)۔

۲۔ دوسرا تحریز 'خاص' کی قیمت پر 'عام' کے لیے ہے۔ اس میں فرض کر لیا جاتا ہے کہ جتنا زیادہ احوال و مظاہر کو ان کی ذاتی خصوصیات سے الگ کر کے عمومی سطح پر لایا جائے گا، علیمت اور قطعیت اسی قدر زیادہ ہو گی۔ انسانی منصب اور کسی غایت و ہدف سے اشیاء کی یہ علیحدگی (تجزید) انہیں علمی اور عالمی حیثیت عطا کر دے گی، جس سے وہ تمام رخنے اور دوییاں مٹ جائیں گی جو اشیاء کی انفرادی خصوصیات نے فطرت کے نظام میں پیدا کر رکھی ہیں۔ اس سطح پر پہنچ کر ہمارے لیے ایک ایسے عام مادی اور فطری قانون کا استخراج ممکن ہو سکے گا جو 'انسانی' کو 'فطری' سے جوڑتا ہے اور جس میں تمام انسانی مظاہر و احوال ماذہ و فطرت کے قوانین کی رو سے 'یک قالب و یک جان' ہو جاتے ہیں۔

دوسرے لفظوں میں اس تحریز کا مفہوم یہ ہوا کہ کسی مظہر و حال کی خاص وضع، اس کی خصوصیت و انفرادیت، یعنی اس کا 'تعین و تنزل' یا اس کی خاص اور منفرد حیثیت، اس کے علمی اور سائنسی مطالعے کی راہ میں رکاوٹ ڈالتی ہے، اور عام فطری قوانین تک رسائی کے لیے بروئے کار لائے جانے والے تجزید کے عمل کو سست کر دینے کا باعث بنتی ہے۔

۳۔ ایک تحریز قیاس و فہم میں آ سکنے والی کمیتی اور محسوس و محدود شے کے لیے فہم و ادراک میں نہ آنے والی کیفیتی اور نامحسوس و لا محدود شے کے خلاف کیا جاتا ہے۔ مغربی علوم نے مظاہر و احوال کے مطالعے کو اشیاء کی فقط محسوس دنیا میں محصور کر دیا۔ یوں تمام لامحدود، کیفیاتی اور محسوس و نامحسوس

سے مرکب اشیاء و احوال کا مطالعہ، مادی تجزیہ و تحلیل کے نمونوں کی روشنی میں یکسر نظر انداز کر دیا گیا۔ انھیں مغرب نے اپنے 'قرون و سلطی کے توهہات' کا حصہ قرار دے کر علم کی تعریف سے خارج کر دیا۔ جس چیز کو خارجی طور پر جانچنا ممکن نہ ہو، اسے علمی مطالعے کا موضوع بنانا جہالت و حماقت قرار پایا۔ معلوم و محسوس مادی دنیا پر خارج سے اثر انداز ہونے والی نامحسوس اشیاء کا جدید علمی خطوط پر جائزہ لینا اور تجربہ و ادراک میں لا کر کمیتی طور پر انھیں وصف و شمار میں لانا اور ان کی تعبیر و تشریح کرنا آسانی کے ساتھ ممکن نہیں۔ یوں جس چیز کو قیاس و فہم میں نہ لایا جاسکے، کمیتی طور پر اور 'غیرجانبدارانہ' انداز میں اس کے حصے بخڑے نہ کیے جا سکیں (جیسے ما بعد اطیعیاتی اور اخلاقی و غایاتی عناصر)، تو ایسی چیز کا شمار ثانوی اور غیر اہم امور میں ہو گا۔ چنانچہ اسے نظر انداز کرنا ہی بہتر اور (آگے بڑھنے کے لیے) ضروری قرار پایا۔

۳۔ چوچھا تحریک مرکب و کثیر اور غیر ہم آہنگ کے مقابل، سادہ و یکساں نوعیت والے ہم آہنگ عنصر کے لیے ہے۔ اس تحریک میں سادہ قسم کے مظاہر و احوال کو مطالعے کا موضوع بنانا کر ان کی سادہ انداز میں توجیہ و تعبیر کی جاتی ہے، اور ایک پورے مظہر یا حال کو ایک قاعدے یا زیادہ سے زیادہ دو 'تغیر پذیر حالتوں' میں سمیٹ لیا جاتا ہے۔ انسانی سلوک و عمل کی تعبیر و توجیہ سادہ نوعیت کی مثالوں اور نمونوں کے موافق یوں کی جاتی ہے کہ ایک عمل و سبب والا مظہر و حال، وحدتِ علم اور سادہ و یکساں نوعیت والے مادی نظام کا نمائندہ قرار پاتا ہے۔ اس نظام کے تحت تمام کائنات کی مرکزی وحدت اور اس کے تمام مظاہر و احوال کے پیچھے کا فرمایا ایسے مطلق و ہمہ گیر، لیکن 'غیرجانبدار' اور 'لادینی' و 'غیر اخلاقی' (secular) کیلئے کی تلاش عرصہ سے جاری ہے جو ہر چیز کا مبدأ و مآب اور مصدر و مرجع ہو؛ کائنات اسی ایک سبب اور قانون سے متحرک و قائم رہتی ہو؛ اور وہی ایک قاعدہ انسان سمیت ساری مخلوقات و اشیاء اور ان کے عارض و ثابت احوال کی تسلی بخش توجیہ و تعبیر کر سکے۔ عام طور پر خیال کیا جاتا ہے کہ اقتصادی تغیر پذیری کا قانون ہی وہ بنیادی کلیاتی اصول ہے جو کم از کم انسانی دنیا میں کارفرما ہے۔ اس کی مختلف شکلیں اور نام ہیں۔ یعنی یہ کے نزدیک اسے مادی منفعت کا نام دیا جاتا ہے۔ آدم سمتح اسے دولت کا ارتکاز اور منافع کا حصول کہتا ہے۔ مارکس نقطہ نظر کے حامل مفکرین کے ہاں یہ پیداواری ذرائع میں خوب سے خوب تر کی تلاش ہے۔ تاہم کبھی یہ دولت اور منفعت سے ہٹ کر دوسرے محرك عناصر کی حیثیت بھی اختیار کر لیتا ہے، جیسے فرانڈ کے خیال میں جنسی جذبہ، کارلائل کے نظریے میں شہسواری و بہادری، نازیوں کے مطابق آریائی نسل کی برتری کا احساس، اور صہیونی اعتقاد کے لحاظ سے ارض موعود کا حصول۔

یکساں نوعیت کے نظام سے متبادلہ علت و غایت اور قاعدہ و اصول کی یہ وحدت و یکسانیت، دوسرے اور مختلف نوعیت کے قوانین اور سانچوں کے قطعی انکار پر مبنی ہے، اور مشترکہ انسانیت کے اس تصور کی نمائندگی کرتی ہے جس کے مطابق کسی قسم کا اختلاف یا تنویر قطعاً ناجائز ہے۔

۵۔ پانچواں تجھیز ذاتی (subjective) کے مقابلے پر معروضیت کے لیے ہے۔ یہاں معروضیت (Objectivity) سے مراد تحقیق کار کو اپنی ذات اور ہمہ قسم کے انسانی میلانات سے علیحدگی اختیار کرتے ہوئے اپنا ذہن کو رے کاغذ کی صفت بالکل صاف اور خالی بنانا ہے۔ اس کے بعد 'سلولاً نیڈ فیٹے' کے مانند حفائق کو تمام تر جزیات سمیت، کامل انفعالیت اور 'غیر جانبداری' سے یوں اس پر منتقل کرنا ہے کہ مطالعے کا موضوع کوئی مظہر یا حال محض ایک شے کی حیثیت اختیار لے۔ یہ معروضیت پھیل، کر انسان سمیت، تمام اشیاء کا احاطہ کرنا چاہتی ہے، تاکہ خود انسانی وجود اور اس سے متعلق مختلف احوال و مظاہر بھی جب مطالعے کا موضوع بنیں تو تحقیق پرداز انہیں بھی فطرت کی دیگر اشیاء کے مانند، داخلی عوامل سے صرف نظر کرتے ہوئے، کمل غیر جانبداری اور سرد مہری کے ساتھ فقط خارج سے نظر آنے والی شکل و صورت کے لحاظ سے جانچ پرکھ سکے اور ان سے مادی فطری قوانین کا استخراج کر سکے۔ اس طرح تمام انسانی مظاہر و احوال کی جامع، حتمی اور 'غیر جانبدارانہ' توجیہ ممکن ہو سکے گی۔ تاہم سبب و اصول کی یہ وحدانیت، باہم متقابل و نقیض قطبین کے درمیان، کبھی ایک انتہا کو چھوٹی کبھی دوسری تک پہنچتی، ڈولتی جھوٹی سفر کرتی ہے۔ یعنی ایک طرف منج و طریقہ کار میں کامل معروضیت اور اسے بروئے کار لانے میں غیر جانبداری کا مظاہرہ کرنا اور دوسری جانب ان سادہ و عام قوانین کا پتا لگانے کی کوشش کرنا جو مطلق اقدار اور کائنات کی جامع انداز پر توجیہ کرنے والی کسی بھی 'عملت غائی' سے معرا ہوں۔ یوں کائنات کی وہ مادی، عقلی توجیہ تلاش کی جاتی ہے جس سے ہر چیز علت و معلول اور تسلسل و دوام کے ایک ایسے محکم سلسلے میں بندھ جائے جو کسی رخنے یا توقف سے نا آشنا ہو۔ اس طرح کی کوئی بھی کوشش، ظاہر بات ہے، کامیابی سے ہم کنار نہیں ہو سکتی، خاص طور پر جبکہ موضوع مطالعہ خود انسان ہو۔ چنانچہ اس قسم کی تحقیق میں اکثر و پیشتر بجائے معروضیت کے ذاتیت در آتی ہے، اور کبھی تو اول سے آخر تک ذاتی رجحانات ہی غالب رہتے ہیں۔ مزید برآں، یہ اکشاف بھی ہوتا ہے کہ احوال و مظاہر میں تسلسل کی جگہ انقطاع پایا جاتا ہے، جس کے سبب عام اور سادہ نوعیت کے قوانین تک رسائی ممکن نہیں۔ اس طرح انسان 'جدیدیت' اور 'روشن خیال' کی عقلی مادیت سے 'ما بعد جدیدیت' کی تیرہ فکری اور 'الایعنیت' والی مادیت تک جا پہنچتا ہے۔ متناقض قطبین کے درمیان سفر

کی بھی کیفیت جدید مغربی تہذیب کی بنیادی خصوصیت ہے۔

واضح رہے کہ یہ ڈول جھوول اس تہذیبی نظام میں قطبین کی ایک ایک متقاد و مقابل شے کے درمیان وقوع پذیر ہوتا ہے۔ چنانچہ ایک جانب اگر انسان، عقل اور کامل تسلط کی فکر لاحق ہے تو دوسری طرف فطرت، لاعقلیت اور مکمل آزادی و آزادہ روی کے ساتھ گریز کا رویہ بھی آ شامل ہوتا ہے۔

ہدفیت، انفرادیت اور ذاتی و ترکیبی خصوصیات کے خلاف یہ تھیزِ دراصل انسانی صفات کے خلاف مادی و فطری خصوصیات کے حق میں اختیار کیا گیا۔ یعنی انسان اور فطرت کی دوئی کو ختم کرتے ہوئے اول کو ثانی الذکر کے تابع کر دیا گیا۔ مادی علمی نظام کے دیگر تھیزات کو بھی اسی تناظر میں دیکھنا چاہیے جو سب کے سب 'فطری' کے حق میں 'انسانی' کے خلاف تھیز ہی سے پھوٹے ہیں۔ چنانچہ سکون و خل اور نرم روی (کی انسانی صفات) کے مقابل تشدد و بے کلی اور تندی و تیزی (والے مشینی رویے) کو پسند کیا گیا۔ کائنات کے بے رخنہ و جوڑ (۲) اور تسلسل و یکسانیت سے روایہ دوان ہونے کے تصور کو انقطاع و اختلاف کے قائل نظریے کے مقابلے میں اختیار کیا گیا۔ نیز مکمل دائرے اور خطِ مستقیم کو 'محنی یا پیچیدہ' اور 'مکمل یا ناقص دائرہ' شکلوں پر ترجیح دی گئی۔

۶۔ اگلا انسان مخالف تھیزِ اصطلاحات کے ایک خاص نظام کی شکل میں ظاہر ہوتا ہے۔ اس کے تحت اصطلاح وہی بہتر اور مناسب تر ہے جو عام ہو، کامل انطباق کی صلاحیت رکھتی ہو، بیانیہ اور کمیتی ہو اور مجازی معنی اس کے پاس بھی نہ پھیلکیں۔ چنانچہ ہم دیکھتے ہیں کہ عام طور پر کسی انسانی مظہر و حال پر اطلاق کے لیے ایسی اصطلاحات اختیار کی جاتی ہیں جو فطرت میں پائی جانے والی اشیاء کی صفات ہوں۔ یہ تھیزِ مبہم و غامض کے مقابل پورا پورا منطبق آنے والے واضح اور ریاضیاتی اندازِ نظر کے لیے ہے۔ اس سلسلے میں حتی الامکان کوشش کی جاتی ہے کہ سارے کے سارے علوم جزوی باریکی اور کامل انطباق کے حامل ہوں۔ ان میں تمام مطالب و مباحث اس طرح باہم مربوط ہوں کہ کسی قسم کے خلل کا احساس نہ ہو۔ ("آزاد تلازمہ خیال" کی انسانی صفت کو قطعاً پسند نہیں کیا جاتا)۔ اسی لیے الجبرا کی زبان مثالی زبان سمجھی جاتی ہے، جس میں دال اور مدلول یا اسم اور ممٹی کے مابین، یا اشارہ و علمات اور معنی و مشارالیہ کے درمیان کوئی ایسی چیز حائل نہیں ہوتی جو مطلب سمجھنے یا نتیجہ تک پہنچنے میں روک بنے۔ اس میں (الف) اور (ب) کا مطلب (الف) اور (ب) ہی ہے، اور ان کا تعلق اگر (ج) ہے تو (ج) ہی ہوگا، (د) نہیں۔ یہی وجہ ہے کہ بیشتر انسانی علوم میں ریاضی کی مثالوں سے کافی مدد لی گئی، کیونکہ ریاضی کی مثال ایک ایسی تصور کردہ شکل یا علامت ہوتی ہے جو صورتِ واقعہ کی

پوری پوری کمیتی اور حسابی نمائندگی کر سکتی ہے۔ علاوہ ازیں، اس میں یہ صلاحیت بھی ہوتی ہے کہ متعلقہ صورتِ حال میں پیش آمدہ مختلف ضمنی احوال و عوارض اور ان میں کمی بیشی کو جوں کا توں بیان کر سکے، ان کی تعبیر و تشریح کر سکے اور کسی مکمل صورت کا اندازہ بھی لگا سکے۔ چنانچہ یہ خیال زور پکڑ گیا کہ مرکب و پیچیدہ تر صورتِ حال کی ہندسوں اور ریاضی کی مساواتوں میں بخوبی تربجمانی کی جا سکتی ہے۔

کسی مظہر و حال کے خارجی کمیتی خد و خال کا مطالعہ کرنے کی خاطر، تحقیق کار اس مقصد کے لیے وضع کردہ ان مختلف وسائل کا سہارا لیتا ہے جو ظاہری اور نامیاتی عناصر کے تجزیہ و تحلیل اور جانچ پکھ میں مدد دے سکیں۔ ان میں سروے فارم، گوشوارے، اعداد و شمار میں کمی بیشی کو ظاہر کرنے والے گراف اور ریاضی کی مختلف علامات اور مساوات و کلیہ جات شامل ہیں۔ یہ تمام تحقیقی ذرائع متعلقہ مظہر و حال کے نامیاتی کل کو پورے طور پر تجزیہ و تحلیل کے عمل سے گزار کر ان علمی و سائنسی منابع تک پہنچاتے ہیں جو ابتدائی اور جزوی عناصر کی کانٹ چھانٹ کر کے داخلی کیفیاتی اختلاف کو فقط ظاہری اور کمیتی نوعیت کی امتیازی خصوصیت کے طور پر ظاہر کرے۔

۷۔ تعریفات میں اس بات کا تقاضا کرنا کہ وہ جامع و مانع ہوں اور پوری وضاحت و باریکی کے ساتھ کامل انطباق کی صلاحیت رکھتی ہوں، حقیقت میں مغربی اصطلاحات اپنانے کا تحریر ہے۔ جدید مغربی نظام خود کو ایک ایسے واحد علمی نظام کی صورت میں ظاہر کرتا ہے جو اپنے خصائص، خط و خال اور منابع و ذرائع کے لحاظ سے مکمل اور خود ملکی ہو۔ اس تصور کو سہارا دینے کے لیے مختلف تحقیقی، سیاسی، ثقافتی اور عسکری نوعیت کی تنظیموں اور اداروں کا ایک ایسا جال بچا دیا گیا جس کے تحت کسی بھی بات، افواہ یا نظریے کو کامیاب، علمی اور 'صدقہ اطلاع' کے طور پر پھیلانے، نیز 'غیر پسندیدہ' معلومات کو ٹھکانے لگانے کا کام انجام دیا جا سکے۔ یہ نظام، تشكیل کے ہنوز ابتدائی مرحل میں سانس لینے والے ان علمی و تحقیقی منصوبوں کے خلاف ہے جو اپنی بنیاد مغربی نظریات و افکار پر نہیں استوار نہیں کرتے..... ان منصوبوں میں اسلامی نشأۃ ثانیہ کا منصوبہ بھی شامل ہے جو خارجی قالب کی کسی حد تک الگ بیچان رکھنے کے باوجود ہمارے نئے معاصر ماحول میں ٹھوس نظری مباحث کے لحاظ سے ابھی تک غیر واضح اور نامکمل ہے، عمل اور اطلاق کا کام تو یقیناً بعد میں ہوتا ہے۔ تہذیبی شکست و ریخت کے بعد یہ وہ صورتِ حال ہے جس میں ہم مشرق کے بوجہ بھکڑ اپنی تہذیب کی تجدید کا خواب دیکھ رہے ہیں۔ ادھر مغرب میں بھی اپنے موجودہ غیر انسانی تہذیبی نظام سے برگشتہ و نالاں چند مفکرین کی احتجاجی آواز ہماری فکر اور ارادے کو سہارا دیتی نظر آتی ہے، لیکن خود اُسے سہارا دینے اور ایک کامل

فلکی نظام کی شکل میں پیش کرنے کے لیے کوئی مضبوط تقطیعی ڈھانچہ اور اپنے نظریات کا علمی سطح پر دفاع کرنے کے لیے مناسب تحقیقی ادارے دستیاب نہیں..... بہر کیف، پوری پوری وضاحت اور کامل انطباق کی صلاحیت والی جامع مانع تعریفات اور مکمل ظاہری وصف و بیان کرنے والی تحقیقات کے خبط نے خواہی نخواہی مغرب کی اصطلاحات اور مفہومیں اپنانے اور وہیں سے نمونے کے سانچے اور نقطہ ہائے نظر مستعار لینے کا راستہ دکھایا۔ مغرب کے اس نظام فکر میں اشیاء کے باہم ارتباط اور اصطلاحات کے وضع و اطلاق کی خاطر ضروری قرار پایا کہ ابہام (جو ترکیب اور تناقض کے فرق کی طرح غموض سے ہٹ کر ہے) کسی قدر گوارا کر لیا جائے۔ نیز یہ بھی لازم ہھرا کہ عملی طور پر کام دے سکنے والی بعض تعریفات اور ابتدائی طور پر توجیہ مہیا کرنے والے فرضیات بھی اختیار کر لیے جائیں۔

۸۔ مغرب کے مادی علمی نظام کا ایک اور تحریک کسی تسلسل میں انقطاع پذیری، مقصدیت اور انفرادی مادی خصوصیات کے خلاف دوام و استمرار، مادی وحدانیت، بے مقصدیت اور ریاضیاتی زبان کی خاطر ہے۔ اس تحریک کی اصل غرض و غایت ماحول پر کامل سامراجی تسلط حاصل کرنا ہے۔ چنانچہ جس چیز یا جن چیزوں پر مادی وحدانیت کے قانون کا اطلاق کیا جا سکے (یعنی جن پر فطرت و اشیاء کے مطالعے سے انسان کے علم میں آئے عام فطری قوانین لاگو کرنا ممکن ہو اور یوں ان کی ترشید یا 'rationalization' ہو سکے)، انھیں تخفیف و تسہیل کے عمل سے گزار کر ایک نظام کی شکل میں سب اور مسبب کے سادہ و محکم سلسلے میں پرو دیا جائے۔ تاہم جس شے کو مختصر کر کے اس کی سادہ انداز پر تعبیر و تشریح ممکن نہ ہو، اسے ثانوی حیثیت دیتے ہوئے (غیر فطری)، (غیر اہم)، (پراگنڈہ و منتشر) اور (یہ تحقیق کے قابل نہیں) ایسے عنوانات دے کر الگ کر دیا جاتا ہے۔

مادی ترقی یا (تحمیز اکبر)

آج کل ہر فرد بشر ایک ہی کلمہ پڑھتا، ایک ہی وظیفہ کرتا نظر آتا ہے۔ سب کے حرز جان ایک ہی بات اور زبان پر ایک ہی ورد جاری ہے: ترقی، ترقی، ترقی..... ترقی ہی سب کا مقصد و مطیع نظر ہے۔ ترقی ہی کے لیے یہ ساری تجدید اور تجدید پسندی کی بساط جماں جاتی ہے؛ ترقی ہی کی خاطر سارے پیداواری اور تعمیری منصوبوں کا بکھیرا کیا جاتا ہے؛ ترقی ہی کے مسحور کن و نشاط آور راگ کی تان میں بد مست ہو کر سماجی و سیاسی نظریات اور انقلابات کی حکمت عملی برائے کار لائی جاتی ہے؛ اور ترقی ہی کے اسم عظم کی تکرار میں سب سم سموں کے کھلنے کا راز پوشیدہ نظر آتا ہے۔ دمنہور کے قدیم مصری شہر کے کسی کوچے میں گئی ڈنڈا کھلتے بچے سے پوچھیں یا امریکا کے جدید میڈیل ٹاؤن شہر

کے کسی گروہ میں ڈنڈ پلیتے نوجوان سے؛ طنطا کے کسی چوک پر سڑک پار کرتی بڑھیا سے دریافت کریں یا نیویارک کی کسی شارعِ عام پر گاڑی چلاتے ٹیکسی ڈرائیور سے، سب یہی کہتے نظر آئیں گے کہ ہمیں ترقی کرنا ہے، اور ترقی کرنا ہے، اور زیادہ ترقی کرنا ہے۔ ترقی ہی ہے جو ہماری فلاج و نجات کا ذریعہ ہے، ترقی کے بغیر ہم موت کے منہ میں چلے جائیں گے۔

باقي کو چھوڑیے، میرے ساتھ آئیے، میں آپ کو دمنہور لیے چلتا ہوں جہاں میں نے اپنا بچپن اور نو عمری کے دن گزارے۔ سب کا اس بات پر اتفاق بلکہ 'اجماع' ہے کہ دمنہور شہر نے بڑی ترقی کی ہے۔ وہاں ٹیلی فون استعمال کرنے والوں کی تعداد دیکھیے، سڑکوں کی لمبائی چھوڑائی پر نظر ڈالیے، گاڑیوں کی تعداد کو شمار قطار میں لایئے، ایک شخص کے استعمال میں آنے والی لمحیات کا وزن دیکھیے، زندگی کے بہتے ریلے کی رفتار کا جائزہ لیجیے، سب کی سب باتیں ایک ہی بات کی علامت، ایک ہی چیز کی جانب اشارہ کرتی نظر آتی ہیں کہ دمنہور شہر نے بڑی ترقی کی ہے۔ یقیناً.... بالکل... بے شہہ و شک انکار کی کوئی وجہ نہیں لیکن.... لیکن ذرا مٹھریے۔ ابھی چوک میں سرخ بی جل رہی ہے۔ آئیے، اس دوران میں آپ کو چشمِ تصور سے اپنے پرانے زمانے کے پس ماندہ دمنہور قبصے کی تھوڑی سی سیر دکھا دوں۔

زمانہ طفولیت میں ہم سب بچے سہ پھر کے وقت گروں سے نکلتے۔ ہم میں سے فنکارانہ صلاحیت والے کاغذ کے خوبصورت رنگ دار جہاز بناتے جو ہم فضا میں چھوڑتے تو صاف نیلے آسمان میں (آسمان اس وقت نیلا ہوا کرتا تھا) وہ تیرتے نظر آتے۔ ہماری مائیں پرانے کپڑوں سے چھوٹی چھوٹی گیندیں بنا کر دیتیں اور ہم ان سے کھلیتے۔ تہذبی اور ثقافتی سطح پر امیر اور غریب کے بچوں میں کوئی فرق نہیں ہوتا تھا۔ سب مل کر کاغذ کے جہازوں اور کپڑے کی گیندوں سے کھیلا کرتے۔ کم از کم کھیل کے دوران ہم سب طبقاتی اور معاشرتی فرقِ مراتب سے خاص طور پر آزاد ہو کر اتحاد و یگانگت کے رنگ میں رنگے نظر آتے۔

اور اب اب کھیل کا وقت دمنہور میں طبقاتی کشمکش کے عروج کا وقت ہوتا ہے۔ غریب کا بچہ ابھی تک کپڑے کی گیند اور کاغذ کے جہاز بنا کر کھلیتا ہے، جو بیڑی سے چلنے والے کھلونوں کے 'ظہور' کے بعد یکدم اپنی حیثیت کھو بیٹھے ہیں۔ جبکہ نئے کھلونے سارا کھیل خود کھیل کر دکھاتے ہیں اور بچے کو کم ہی شرکت کا موقع دیتے ہیں۔ انسان ایک انفعائی اور تاثر پذیر شے بن کر رہ گیا ہے۔ (ایسے تو جیوان کا بچہ بھی نہیں ہوتا)۔ اپنے ماحول کو نئے نظام کے مطابق ڈھالنے (یعنی 'ترشید' یا

'rationalization') اور ترقی کا تناوب بڑھنے سے 'ویڈیو اور کمپیوٹر گیمز' کی 'بعثت' ہوئی، جو کھیل کے میدان میں ترقی کا اگلا قدم ہے، لیکن ساتھ ہی ساتھ یہ بات میل جوں کم کرنے اور گرد و پیش کے سارے ماحول کو اجتنیا نے اور یوں ایک بھرے پرے دلیں کو پر دلیں بنا دینے کا باعث بھی بنی۔ اسکیلے ایک صمٹ بکٹم یا مسلسل ایک جیسی کی آواز دینے والے آلبے کے سامنے بیٹھے رہو، جو مقررہ پروگرام کے موافق بڑی صلاحیت کے ساتھ طے شدہ نتیجہ تک پہنچا دے گا۔ خوشی نہ غنی، نہ رونا نہ ہنسنا، نہ سننا نہ بولنا، کسی قسم کا کوئی احساس یا رُ عمل نہیں۔ ایسے کھیل اور کھلونے جو انسان سے اس کی انسانیت سلب کر لیں، کیونکہ روانا ج پا گئے؟ انسان، اُنس سے ہے، جو اپنے جیسے دوسرے انسانوں سے مانوس ہو، گلوں اور مشینوں سے نہیں۔

ہم نہشو! اجز گئیں مہر و وفا کی بتیاں
پوچھ رہے ہیں اہلِ دل، مہر و وفا کو کیا ہوا؟!(۷)

میرے زمانہ طفولیت میں دنہور کے اندر 'ٹینشن' کم کم ہی کسی کے اعصاب پر سواری کا شوق کیا کرتی تھی۔ سہ پہر کے وقت زیادہ تر لوگ فارغ ہوتے۔ یوں ان کے لیے ملنا جانا، دکھ سکھ میں شریک ہونا اور ایک دوسرے کے کام آنا بسہولت ممکن تھا۔ اب دیکھیے تو پریشانی اور تناو کی کیفیت ہر شخص کے چہرے پر لکھی، خط و خال کا حصہ بنی نظر آئے گی۔ کیا اس کا سبب محض فراغت کی کمی ہے یا زمین اور آسمان اور خشکی اور تری میں پھیلی آلو دگی؟ کہیں یہ اس روایتی گھر کی بنیادیں ہل جانے (یا "حشت اول" کی طرح ٹیڑھی ہو جانے) کی وجہ سے تو نہیں جو اطمینان و سکون کا گھوارہ ہوا کرتا تھا؟ یا اس کا کارن دن رات نہ رکنے والی ٹریک کا وہ شور ہے جو کانوں کے پردے پھاڑ کر دماغ میں گھسا جا رہا ہے؟ وہ خوبصورت باغ کیا ہوئے جو دنہور کی زینت تھے۔ حدیقة المتنزہ کے بیشتر حصے پر کنکریٹ کی تھیں چڑھ گئیں۔ حدیقة الاسماک کی رنگ برگی چمکتی مچھلیاں شاید الف لیلہ کے جادوئی تالاب میں واپس چلی گئیں، اور جاتے وقت باغ بھی اپنے ساتھ لے گئیں۔ حدیقة النادی کو ایک 'فلنگ اسٹیشن' نے کھا لیا۔ مشتعل کا ذخیرہ، جس میں بہت سے نادر الوجود درخت تھے، اسے زمین کھا گئی یا آسمان نگل گیا۔ (اور تمہیں یاد ہو کہ نہ یاد ہو، مجھے یاد ہے وہ ذرا ذرا کے) اسکوں سے والپسی پر میں اس کے پاس سے گزرتا، اور وہاں رک کر کھجور کی شکل کا ایک کھٹا میٹھا میوہ توڑ کر کھایا کرتا تھا۔ سب کی سب چیزوں کو ترقی کھا گئی۔ ہم اب دھوال کھائیں یا خاک چھانکیں!..... شام کو ہم لوگ گھر کے صحن یا چھت پر بیٹھ کر اپنی یاد کردہ نظمیں سناتے یا عجیب و غریب مخلوق والی الف لیلانی کہانیاں سنتے تھے، اور اپنے حصے کی شرارتیں بھی کیا کرتے۔ اس طرح سب افراد باہم

اپنائیت کے احساس سے سرشار تھے۔ نایبنا نور محمد، جو سال بھر پنجورے اور مذہبی قصوں کی کتابیں پیچتا اور رمضان میں سحری کے وقت جگانے بھی آیا کرتا، اپنی میٹھی لشیں آواز میں گنگناتا اور ہمیں قصے کہانیاں بھی سناتا تھا۔ ایک دفعہ اس نے مجھے اس اونٹ کا قصہ سنایا جو قصاص سے بھاگ کر رسول خدا کے پاس پناہ لینے آیا۔ تب سے اونٹ میرے احساس و وجدان میں ایک خاص علامت بن کر بیٹھ گیا۔ (دین، مذہب سے 'روماني و بالشگی، ابھی باقی تھی)۔ عشرہ اخیرہ میں وہ بڑے لجن کے ساتھ.....(الوداع اے ماہ رمضان، الوداع!)..... پڑھتا ہوا گزرتا۔ میں ابھی چھوٹا تھا۔ میری ماں مجھے سحری سے ذرا پہلے جگا دیتی۔ میں آنکھیں ملتا ہوا اٹھ کر کھڑکی کے پٹ کھول دیتا۔ نور محمد باری باری سب کے نام پکارتا۔ میں اپنا نام سن کر کھڑکی بند کرتا اور واپس اپنے بستر میں گھس کر پھر سے ٹوٹے پسپنے کی کڑیاں جوڑنا شروع کر دیتا۔

یہاں خواب و انقلاب اور حالات کو سنوارنے کی آرزو تک سے محروم کوئی اشتراکی یا سرمایہ دار حقیقت نگار یہ نہ سمجھ بیٹھے کہ میں رومانوی خواب دیکھنے والا کوئی سودائی ہوں۔ میں اسی ترقی کر جانے والے دمنہور شہر میں بنتے والے 'غريب غربا' کی صورت نظر آنے والی پسی ہوئی انسان نما مخلوق کی زندگی کے مصادب و آلام اور ان کی شفیقی بختی و تنگ حالی سے بخوبی واقف ہوں، اور یہ بھی جانتا ہوں کہ انسان کے من میں کیا کیا خباشیں اور 'آفاق گیر شروڑ' چھپے ہوئے ہیں، کہ جنہیں محض مادی ترقی کا دھوکا نہیں مٹا سکتا۔ مجھے اچھی طرح علم ہے کہ دمنہور کبھی جنت نظیر نہیں رہا، لیکن یہ بھی درست ہے کہ حالات کی نئی کروٹ کی زد میں آ کر انسان کی حالت پہلے سے کہیں زیادہ بگرگئی ہے۔ تو آئیے!.... بجائے 'گردش ایام' کو پیچھے کی طرف دوڑانے یا حالات کا رونا رو کر اپنے دکھڑے سنانے کے، کیوں نہ ہم سوچ بچار کا ڈول ڈالیں، قلم پکڑیں اور اس کی نوک سے ذہنوں پر ایک عرصہ کے جمے ہوئے زنگ کو کھرچ ڈالیں۔ آئیے!.... اجتہاد کا دروازہ کریں۔ آئیے!.... دیکھیں کہ ترقی کا معنی و مفہوم اور اس کی اصل و اساس کیا ہے؟ یہ کے بھاؤ ملتی ہے، اس کے ثرات کس رنگ اور ذاتکے کے حامل ہیں اور یہ کوئی چیز کے ساتھ کھائی جاتی ہے؟

آؤ، پرکھیں 'علم' کے اوہام کو
فقیر جانبدار کی باتیں کریں)(۸)

سب سے پہلے یہ جان لینا ضروری ہے کہ ترقی کا یہ مخصوص تصور مغرب کے جدید مادی نظامِ فکر میں بنیادی اہمیت کا حامل ہے۔ یہ ہر اس کلی نوعیت کے سوال کا جواب ہے جس کا جلد یا بدیر ہر انسان کو سامنا کرنا پڑتا ہے۔ میں کون ہوں؟ اس کائنات میں میرے وجود کا مقصد کیا ہے؟ اسلامی

نقطہ نظر سے 'امر بالمعروف اور نبی عن المکر'، یا مغرب کے انسانی (humanistic) نقطہ نظر کے مطابق اپنی ذات اور حقیقت کی پہچان، نیز خیر کے کام کرنا اور شر سے بچنا ہے؟ یا ہمارا مقصد وجود پیداوار و صرف، خرید و فروخت اور لذت و منفعت کا حصول ہے؟ جدید مغربی تہذیب نے ترقی کے مؤخر الذکر مفہوم کو پہلے اور آخری ہدف کے طور پر اپنا رکھا ہے۔ اس کے مطابق ترقی واضح اور مادی خصوصیات کی حامل، معین نقطہ ہائے فکر سے اپنا آغاز و استناد کرتی ہے۔

(الف) ترقی کا مفہوم مادہ و فطرت سے ماخوذ ہے۔ چنانچہ ترقی فطرت کے مقررہ قوانین کی طرح ایک جتنی عمل قرار پایا ہے جو افراد کے چاہنے یا نہ چاہنے کے باوصاف اپنا سفر جاری رکھتا ہے اور کوئی اس کے راستے میں رکاوٹ پیدا نہیں کر سکتا۔

(ب) ترقی ایک ایسا عالمی سفر ہے جو خط مستقيم پر ایک ہی سمت میں جاری رہتا ہے، اور ہر شعبہ و میدان اور ہر زمان و مکان میں تسلسل و دوام کے ساتھ فطرت کے ایک اور یکساں قانون کی پیروی کرتا ہے۔

(ج) ترقی کی تعریف میں یکساں نوعیت کی حامل انسانی تاریخ کا مفہوم شامل ہے۔ اس کی رو سے مشترک انسانیت کا ظہور، تاریخ و تہذیب کے مختلف سانچوں کی صورت میں نہیں ہوتا۔ لہذا جو بات ایک تہذیبی نظام پر منطبق آئے، اسے تمام تہذیبوں اور ان کی تاریخ پر منطبق کیا جا سکتا ہے۔ اس بات کو ہم (تاریخی وحدت الوجود) کا نام دیں گے۔

(د) کبھی ترقی یکے بعد دیگرے آنے والے مختلف ارتقائی مراحل کی شکل میں ظاہر ہوتی ہے جو اپنی تفصیلات میں یقیناً مختلف ہو سکتے ہیں، لیکن آخر الامر وہ ایک ہی مقصد یا ہدف پر جا نہیں ہوتے ہیں۔

(ھ) مغربی معاشرے، خاص طور پر یورپ کا مغربی حصہ اس 'فطری عالمی ترقی' کی معراج پر پہنچ چکا ہے۔ (گو ترقی، مشترکہ تاریخ کے جر سے، معراج حاصل ہونے کے بعد بھی جاری رہتی ہے)۔ لہذا اس 'خاص مغرب' اور اس کے 'امریکی خلف الرشید' کی تقلید لازم ہے۔

(و) ترقی، علم کے اس تصور سے استناد کرتی ہے جس کے تحت معلومات تسلسل کے ساتھ بڑھتی اور اکٹھی ہوتی چلی جاتی ہیں۔

(ز) علم کے بڑھنے اور معلومات کے جمع ہونے سے انسان کا ماحول پر سلطنت بھی بڑھ جاتا ہے۔

(ح) دنیا میں قدرتی وسائل لا محدود ہیں۔

ط) انسانی عقل بھی لا محدود ہے، جس کی وجہ سے ترقی بھی لا محدود اور غیر منہجی حیثیت رکھتی ہے۔

یہاں ہمیں اس بات کا علم ہونا چاہیے کہ مذکورہ صدر افکار میں سے پیشتر کی کمزوری یا یکسر غلط ہونا علمی سطح پر ثابت ہو چکا ہے۔ مغربی نظام فکر کے مطابق اس کائنات میں انسان کا مقصد وجود ترقی اور محض ترقی حاصل کرنا ہے، ایسی ترقی جو منفعت اور لذت کے گرد گھومتی ہے۔ تاہم اگر ذرا سا غور کریں تو بخوبی واضح ہو جاتا ہے کہ:

(۱) ترقی کے اس عمل کا، مادے اور فطرت کے مانند، کوئی مقررہ انسانی ہدف ہے نہ کوئی معینہ اخلاقی مفہوم۔ چنانچہ فطرت اور مادے کے تسلسل میں ترقی بھی ایک غیر مختتم عمل، ایک نہ رکنے والا سفر ہے۔ معروف انسانی مفہوم میں ترقی، عام طور پر، کسی چیز یا ہدف کی جانب ایک سے دوسری جگہ تک کا سفر ہے، لیکن مغرب کے مادی مفہوم میں ترقی حرکت کا ایک ایسا عمل ہے جس میں بغیر کسی مقررہ ہدف کے منتقلی کا سفر جاری رہتا ہے۔

ب) اس طرح پر ترقی کا کوئی حوالہ و مرجع یا مبدأ و ماب نہیں ہوتا۔ اس کا حوالہ اور ہدف خود اس کے اندر پوشیدہ ہے۔ اس کا مطلب یہ ہوا کہ وسیلہ خود مقصد ہے یا وسیلہ اور مقصد دونوں ایک ہی ہیں، یعنی ترقی۔ ہم اس لیے ترقی کرتے ہیں کہ ہم مزید ترقی کریں، اور زیادہ ترقی کریں، کیونکہ ترقی ایک بے اندازہ و نہایت، غیر انقطاع پذیر عمل ہے۔ (طمی نہایت آں کہ نہایتے ندارد)۔ گویا ترقی حتمی ہی نہیں، آخری بھی ہے۔

ج) لیکن یہ حرکی و استمراری ترقی غیر جانبدار اور کسی غرض کی آلوگی سے پاک نہیں (۹)۔ بلکہ ترقی کے مغربی مفہوم کے مطابق اس میں مادی نقطہ نظر کی حامل پوری پوری جانبداری یا تمحیّز چھپا ہوا ہوتا ہے۔ یوں، آخر کار میں ترقی کا پیمانہ یہ قرار پاتا ہے کہ (پیداوار و صرف اور خرید و فروخت کے لحاظ سے) لوگوں کی زیادہ تعداد کے لیے زیادہ سے زیادہ منفعت اور لذت کا حصول ممکن ہو۔ فطری انسان، ہی اصل انسان ہے، جس کی عام اور مادی نوعیت کی فطری ضروریات و حواس ہوتے ہیں۔ فطری ضروریات والا یہ فطری انسان سامراجی نقطہ نظر سے مغرب کا سفید فام انسان ہے، (ایشیا کا سفید پوش، یا افریقا کا سیاہ فام اس تعریف سے خارج ہے)۔ چنانچہ ہم دیکھتے ہیں کہ فطرت اور مادے کے قوانین کی صورت ترقی بھی دینی، نسلی اور اخلاقی نوعیت کے روایتی، تہذیبی خصائص و اقدار کی ذرہ بھر پرواہ نہیں کرتی۔ ترقی کے پیمانے زیادہ تر سادہ اور عام نوعیت کے مادی پیمانے ہوتے ہیں کہ ٹیلی فونوں کی تعداد کتنی ہے، لجمیات کتنی مقدار میں استعمال ہوتی ہیں، گاڑیوں کی تعداد اور رفتار کتنی

ہے، سڑکوں کا طول و عرض کتنا ہے، نیز لوگوں کی مصروفیت اور آنا جانا، سفر کرنا کس قدر ہے۔ ان باتوں کا تنااسب جتنا زیادہ ہو گا، اسی حساب سے ترقی بھی زیادہ ہو گی۔ عام طور پر ترقی مانپنے کے یہ پیمانے، فہم و قیاس میں آ سکنے والی اشیاء پر لاگو ہوتے ہیں۔ جس شے کو مانپنا اور پرکھنا ممکن نہ ہو وہ ترقی کے دائرہ عمل سے خارج ہے۔ اب اس زاویہ نظر کے تحت گرد و پیش کو مکمل طور پر اپنے تصرف میں لانے کے لیے ایسے صفتی نظام کی تشكیل عمل میں آئی جو اپنی پیداوار کا فقط مادی پیانوں سے اندازہ لگائے اور ماحول سے ہم آہنگی اور معنوی اقدار کو یکسر نظر انداز کر دے۔

عام فطری قانون کے لحاظ سے ترقی کا یہ مادی تصور، جس کے معیار پر صرف مغرب پورا اترتا ہے، مغرب ہی کی برتری کو تسلیم کرنے اور اس کی بہم گیریت کے تصور کو فروغ دینے کا باعث بنی۔ اس طرح مغرب کا علمی و تہذیبی نظام ہی تمام نوع انسانی کے لیے واحد معیاری نظام قرار پایا، اور اس کی پیروی پوری غیر مغربی دنیا کے لیے لازم ٹھہری، تاکہ اس کے اور مغرب کے درمیان حائل عدم ہم آہنگی کی وسیع و عریض خلائق کو پاتا جا سکے، اور یوں ترقی کی سر بلندی اس کے نصیب میں آئے۔ بصورت دیگر دنیا پس ماندگی کی اتحاد گھرائیوں میں اتر (بلکہ اتار) دی جائے گی۔ ترقی کے اس تصور کا نتیجہ یہ نکلا کہ جدید مغربی اقدار، روایات، اہداف اور تجربہ و مہارت کا، بلا تخصیص و استثناء، ساری دنیا پر اطلاق کیا جانے لگا۔ مختلف علوم، خاص طور پر سماجی علوم میں مغربی مفہوم و نظریات، اپنے اپنے معاشرے اور تہذیبی سانچوں کی انفرادی خصوصیات کو نظر انداز کرتے ہوئے منطبق کیے جانے لگے۔ اس طور پر مغربی نظام کے اتباع سے انسانی نویعت کے ذاتی و خاص تجربات اور دوسرے کی الگ حیثیت و اہمیت کا انکار لازم ٹھہرا۔ علم و تہذیب کی تاریخ میں نہ صرف یہ کہ دوسرے کا ذکر مناسب نہیں سمجھا گیا، بلکہ سرے سے دنیا میں اس کے وجود ہی کو نظر انداز کر دیا کیا گیا۔ یورپ کے مغربی حصے اور شمالی امریکا کے علاوہ باقی دنیا، غیر مغربی اور انسان کی تعریف سے خارج قرار پائی۔ یوں اس پر واجب ہوا کہ مغربی نظام اور اس کے مقرر کردہ معیارات کو مذکور رکھ کر اپنا جائزہ لے اور اسی کے مطابق خود کو ڈھانے کی کوشش کرے، تاکہ اس کا اعتزاف بھی کیا جائے اور وہ تاریخ عالم میں بھی بار پا سکے۔

ایک عرب ملک کی 'سول ایوی ایشن اتھارٹی' کے سربراہ کو میں نے بڑے واضح 'علمی، انداز میں اس 'روشن خیالی' کا مظاہرہ کرتے سنا کہ لوگوں کا سفر کرنے کا تنااسب ترقی پر دلالت کرتا ہے۔ ترقی یافتہ ممالک میں یہ تناسب اتنا یا اتنا ہے، جو ہمارے سفر کے تناسب سے تھوڑا ہی زیادہ ہے۔ ان شاء اللہ ہم عنقریب ان کے جتنے تناسب کا ہدف حاصل کر لیں گے۔ ترقی کی خاطر دوسرے فکری

نظام ہائے کارکی اس کو رانہ و احتمانہ تقليید کے تحت شہدوں ایسے انداز میں ٹیکنا لو جی کی منتقلی، عمل میں لائی جاتی ہے۔ یہ نظر انداز کر دیا جاتا ہے کہ اس ترقی کی ہم کیا قیمت ادا کرنے جا رہے ہیں اور آیا یہ ٹیکنا لو جی ہمارے ماحول اور تہذیب و ثقافت سے لگا بھی کھاتی ہے یا محض دوسرا کام منہ سرخ دیکھ کر ہم نے اپنے منہ پر طمانچے لگانا شروع کر دیے ہیں۔ اس سلسلے میں یہ بات بھی پیش نظر نہیں رکھی جاتی کہ ٹیکنا لو جی محض مشینوں اور تنصیبات کا نام نہیں، بلکہ اس پیداواری اور تخلیقی صلاحیت کا نام ہے جو ایک طرف ذرائع پیداوار میں تبدیلی کا موجب بنتی ہے اور دوسری جانب حقیقی انسانی ضروریات پوری کرنے کو وسائل کی ماحول سے مطابقت بھی پیدا کرتی ہے۔ ٹیکنا لو جی کی منتقلی میں ان باتوں کا لحاظ رکھنا نہایت ضروری ہے۔ بصورتِ دیگر ترقی کا مغربی مفہوم نہ صرف یہ کہ ہماری سماجی، ماحولیاتی اور اخلاقی و نفسیاتی اقدار کو ملیا میٹ کر دیتا ہے، بلکہ ترقی کا اصل مفہوم بھی خط ہو کر رہ جاتا ہے اور نزا مسخرہ پن اور شہدہ جاتی انداز سارے ماحول اور چہروں پر سجا نظر آتا ہے۔ ہماری (مجموعی قومی پیداوار) عام طور پر ترقی کے مغربی مفہوم کی نمائندگی کرتی ہے جو مغرب کے تحریکات اختیار کرنے کا لازمی نتیجہ ہے۔ (معیارِ زندگی)، (قومی آمدنی) وغیرہ سب مفاہیم ترقی اور پیداوار کے اسی مفہوم سے متبار ہیں۔

وقت کا اب یہ حقیقی تقاضا ہے کہ ترقی کے لیے ادا کردہ قیمت کو حساب و شمار میں لا کر دیکھا جائے؟ ترقی کا حاصل وصول اور فوائد تو واضح طور پر دیکھے پر کھے اور محسوس کیے جا سکتے ہیں، لیکن اس کی قیمت غیر محسوس اور بالواسطہ طور پر ادا ہوتی ہے، جسے بآسانی قیاس و شمار میں نہیں لایا جا سکتا۔ ترقی کے ثمرات، اس کی قیمت کے ساتھ الجھے گئے ہوتے ہیں، یعنیم روایتی اقدار کے پہل اور قیمت کی طرح۔ چنانچہ ضروری ہے کہ ترقی کی نشاندہ علامات میں تھوڑی سی تبدیلی پیدا کی جائے اور اصل صورت حال کو پوری طرح جاننے اور سمجھنے کی خاطر ذرا دیر کو انھیں معکوس حالت میں لا کر دیکھا جائے۔ کیفیت کو کمیت جان کر کیفیتی تبدیلیوں کا کمیتی اثر جانچا جائے، تاکہ فکر و عمل کے مختلف منقی ربحانات اور سماجی مظاہر و احوال میں مضرت رسان عناصر کا جائزہ لیا جا سکے۔ نشیات کی لعنت؛ اباختیت پسندی (ذرائع کے پیداواری اخراجات اور صرف و استعمال کی معنوی قیمت)؛ احساس و شعور میں کسی قسم کا کوئی اضافہ یا گہرائی پیدا کرنے سے عاری فضول قسم کی مصنوعات؛ خاندان ایسے مفید سماجی ادارے کی تباہی؛ عمر رسیدہ افراد سے ناروا سلوک؛ مصروفیات کے باعث بیوی بچوں کے ساتھ کم سے کم وقت گزارنا؛ کمپیوٹر کے استعمال سے براہ راست میل جول میں کمی؛ فشارِ خون کی برہمی، اعصابی تناؤ اور ڈنی انتشار ایسے جسمانی و نفسیاتی امراض؛ گرد و پیش سے اجنبيت اور تہائی کا روز افزوں

احساس؛ ترقی یا فتنہ معاشروں میں تشدد اور جرائم کا بڑھتا ہوا رہجان؛ نفعی اور ڈاروں کے زیر اثر ایک طرف نیستی یا عدمیت اور دوسری جانب طاقت اور بقائے صلح، والے نقطہ نظر کے حامل فلسفوں کی مقبولیت؛ مابعدِ جدیدیت، کے اس دور میں ماحول کو نسبتی سمجھ کنے کا فزوں تراحت احساس؛ اسلحے اور فوجی ساز و سامان پر بڑھتے ہوئے اخراجات (انسانی تاریخ میں ایسا پہلی بار ہوا کہ بھوک مٹانے کے لیے کھانے اور تن ڈھانپنے کو درکار کپڑے سے زیادہ اسلحے اور تباہی کے سامان پر خرچ اٹھایا گیا)؛ میگاٹن بمون کے ذریعے پوری دنیا کو چند ثانیے میں یا ماحولیاتی آلوگی سے تدریجی طور پر تباہ کر دینے کی صلاحیت؛ سیاحت اور بڑھتے ہوئے بین الاقوامی سفر کے رہجان کا مختلف معاشروں کے مربوط داخلی ماحول اور تہذیبی اقدار پر منفی اثر۔ ضروری ہے کہ ان تمام نقصان دہ اور منفی رہجانات و مظاہر کا جائزہ لیتے ہوئے کیفیتی کو کمی میں تحویل کر کے یہ دیکھا جائے کہ ان کی کیا اور کتنی معنوی اور مادی قیمت ادا کرنا پڑی۔ مثال کے طور پر خاندان اور گھر کی بنیادیں ہل جانے سے بچوں کی گھریلو تربیت پر توجہ نہیں دی جاسکتی، جس سے ان کی نفسیاتی صحت بھی متاثر ہوئی اور تعلیم پر بھی شروع ہی سے بے تحاشا خرچہ اٹھنے لگا۔ نیز بچوں میں تہذیبی اقدار سے بے گانگی پروان چڑھی اور وہ شوئی اور شوخ چشمی میں تمیز کرنا نہ سکھ سکے۔ ترقی اور تجدُّد پسندی کی پروردہ جنسی آزادی سے ایڈز ایسے موذی مرض نمودار ہوئے۔ (شاید یہی وجہ ہے کہ جنسی تعلقات کے حوالے سے اب علمی سطح پر خاص احتیاطی مدارک اپنانے پر زور دیا جا رہا ہے۔ اباحت پسندی کے رہجان کو ختم کرنے اور جنسی رابطہ فقط زوجین کے ماہین محدود رکھنے، یا بجائے داشتائیں پالنے کے ایک سے زائد عورتیں روایتی یا قانونی لحاظ سے اپنانے پر کسی نے توجہ نہیں دی، بلکہ اسے خوب مطعون کیا گیا)۔

اگر ہم خوش بختی اور سکون و اطمینان کے تناصب کو ترقی کے پیمانے کے طور پر استعمال کریں تو میرے خیال میں بہت مناسب ہو گا۔ آپ کہہ سکتے ہیں کہ سعادت و اطمینان ایک اضافی اور متبدل چیز ہے جسے فہم و قیاس میں لانا ممکن نہیں، جبکہ ترقی ایک محسوس و مشہود شے کا نام ہے۔ تو کیا اس کا مطلب یہ ہوا کہ اطمینان و خوش بختی اور ترقی ایک دوسرے کی نقض یا مختلف نوعیت و اثر کی حامل چیزیں ہیں؟ اگر ایسا ہے تو مجھے بتائیے کہ ترقی نے انسان کو کیا شے مہیا کی؟ لمحاتی مادی آسودگی یا انسانی حوالہ؟ یہاں پہنچ کر ترقی اپنے اصل مادی چہرے سے نقاپ الٹ دیتی ہے اور ہم اطمینان و سعادت کی انسانی دنیا سے نکل کر اشیاء کی پیداوار اور صرف و استعمال والی دنیا میں آکھڑے ہوتے ہیں۔ اشیاء کی یہ دنیا اپنے خاص معیارات رکھتی ہے جس میں سعادت و شقاوت کو ترقی کا پیانہ نہیں بنایا جاتا۔

اشیاء کی یہ خالص مادی دنیا بھی انسان اور ماحول کے لیے بے شمار مسائل پیدا کیے ہوئے ہے۔ مجھے اجازت دیجیے کہ سائنسی صنعتی ترقی کے بال مقابل میں یہاں (کائناتی پس مانگی) کا تصور آپ کے سامنے پیش کروں جو بہت سے تحقیقی مطالعہ جات میں پہاں ایک نیا مضمون ہے۔ مغرب اپنی نشاۃ ثانیہ کے دور سے لے کر کچھ عرصہ قبل تک سائنسی صنعتی ترقی اور اس کے ثمرات پر فخر و مبارکات کا اظہار کرتے نہیں تھلتا تھا۔ لیکن اب آ کر اسے اور ہمیں بھی پتا چلا ہے کہ صنعتی ترقی، تمام کرہ ارضی اور خاص طور پر اس کے قدرتی وسائل پر انتہائی منفی اثرات کی حامل رہی ہے۔ ابتدا میں یہ بات ”غیب“ کے اندر پوشیدہ تھی، مگر اب سارا جہان اس راز سے واقف ہو چکا ہے۔ یہ منفی اثرات اور تباہی جو ماحول اور زمین کے گرد ہوا کے خلاف پر نازل ہوئی (نازل کیا؟ اسی صنعتی ترقی سے اس نے صعود کیا)، یہی وہ ”کائناتی پس مانگی“ ہے جو ترقی کے لیے مادی سطح پر ادا کی جانے والی اور مسلسل ادا کی جانے والی قیمت ہے۔ چنانچہ حساب کتاب اور عددی شمار برابر رکھنے کے لیے ضروری ہے کہ ہم صنعتی ترقی اور کائناتی پس مانگی ہر دو کے تناسب کا باہم موازنہ کر کے دیکھیں کہ حضرتِ انسان فائدے میں رہے یا خسارے سے دوچار ہونا پڑا، اور کس قدر۔ اس سلسلے میں افسوسناک بات یہ ہے کہ صنعتی ترقی نے فائدہ صرف مغرب کو پہنچایا اور اس کے منفی اثرات ساری دنیا کو بھگلتانا پڑ رہے ہیں۔ گویا مغربی انسان کے حق میں اور باقی دنیا کے خلاف سارے کرہ ارضی پر ایک طرح کا سامراجی تسلط قائم ہو چکا ہے۔ ترقی کے عوض ماحول کو لاحق ہونے والے مختلف نوعیت کے اقسام و عوارض کا جائزہ لینا اب ہمارے لیے بہت ضروری ہو گیا ہے۔ ہم دیکھتے ہیں کہ مختلف قسم کی صنعتی گیسوں سے اوزون کی حفاظتی تہ میں شگاف پڑ گئے، جس سے سورج کی نقصان دہ شعائیں بھی زمین تک پہنچیں اور فضا کی گرمی بھی روز بروز بڑھنے لگی۔ صنعتی بقايا جات نے سمندروں، دریاؤں کو ان میں لینے والی مخلوق اور خود انسان کے لیے زہریلا کر دیا۔ ایسی فضلہ جات مسلسل تابکاری پھیلا رہے ہیں۔ فضائی آلودگی نے ہوا کو شکار کیا اور پرندے انسانوں پر آگرے۔ ہوا میں کاربن ڈائی آکسائیڈ کی مقدار بڑھتی چلی گئی اور انسان نے پرندوں کی طرح پھر پھر انہا شروع کر دیا۔ مادی صنعتی ترقی کے سود و زیاد کا حساب ان چیزوں کا شمار کیے بغیر نہیں ہونا چاہیے۔ اقوامِ متعدد کی زراعت و غذا سے متعلق تنظیم نے کیڑے مار زرعی ادویات کے استعمال کو ترقی کی علامت قرار دیے جانے کا جب تحقیقی جائزہ لیا تو معلوم ہوا کہ ان کا ماحولیاتی اور غذائی نقصان، ان سے حاصل ہونے والے فوری اقتصادی منافع سے کہیں زیادہ ہے۔ چنانچہ زرعی ادویات کا استعمال بند کر دینے کا مشورہ دیا گیا، اور یوں ترقی کی علامت قرار پانے کے بعد اب ان کا استعمال تنزلی کا نمائندہ بن گیا۔ ایک اندازے کے مطابق اگر کسی صنعتی منصوبے کا

انسانی اور ماحولیاتی نقصانات نکال کر حساب لگایا جائے تو دنیا کے لیے وہ سراسر خسارے کا سودا ہے۔ مغرب کے صنعتی منصوبہ جات کی کامیابی کا راز اس بات میں پوشیدہ ہے کہ اس کے ثمرات کی قیمت دوسرے ادا کرتے ہیں۔ کچھ دیگر ممالک نے اگر مغربی ترقی کی دوڑ میں شامل ہونے کا کسی حد تک کامیاب تجربہ کیا بھی ہے، تو اس کے ساتھ ہی (کائناتی پس مانگی) والی تباہی کی خبریں بھی تسلسل و تواتر کے ساتھ اخبارات کی زینت بننے لگی ہیں۔

اس 'کائناتی پس مانگی' کو دیکھتے ہوئے مقامی اور عالمی سطح پر سبزہ و ہریالی اور شحر کاری و تحفظ ذخیرہ جات، نیز (دوامی پیداوار) کے تصور کو فروغ ملا۔ دوامی پیداوار یا sustainable growth سے مراد ایسی پیداوار ہے جو قدرتی وسائل کو تباہ و بر باد نہیں کرتی، بلکہ انھیں برقرار رکھنے اور نقصان سے بچاتے ہوئے استعمال کرنے کی ضرورت پر زور دیتی ہے۔ گویا اس تصور کے حاملین، نہ صرف ترقی کے نام پر ادا کی جانے والی ماحولیاتی قیمت سے اچھی طرح آگاہ ہیں، بلکہ آئندہ نسلوں کو (کائناتی پس مانگی) سے بچانے کی فکر بھی ان کے دامن گیر ہے۔ خدا کرے کہ یہ مبارک آغاز انسانیت کے لیے سعادت و اطمینان کا پیغام ثابت ہو اور صنعتوں کی ایسی شکل بھی سامنے آ سکے جس سے انسان اور ماحول کم سے کم تکلیف اور نقصان کا شکار ہوں۔

کچھ دیگر تجھیزات

۱۔ ڈارون اور طبیعت کے نظریات

ترقی، سیکولر انسان کی فکری اور عملی زندگی پر حاوی کلیہ جاتی انداز کی مختلف اقدار کی صورت میں نمایاں ہو کر سامنے آتی ہے۔ ان میں (جہد للبقاء)، (بقاء للاصلاح) اور (انسانوں کے مابین ڈگرگ آشتنی کا تعلق ہے) ایسی اقدار شامل ہیں۔ کمزور کے موقف کو رد کرنا، قوی کی پذیرائی اور اقوی (سوپر مین) کی پرستش بھی اسی ذیل میں آتی ہے۔ یہ تمام اقدار مغرب کے اس مادی فلسفے سے پھوٹی ہیں جو ڈارون اور طبیعت کے نظریات کی شکل میں اپنی معراج کو پہنچا۔ ان فلسفیانہ نظریات کے مطابق انسان کی دنیا مادے اور فطرت کی دنیا ہے۔ نیز مقابلہ و پیکار کے نقطہ نظر کی حامل جسمانی اور طبیعیاتی مادی اقدار ہی فطرت اور انسان یا دشت اور تہذیب کی ہر دو دنیاوں پر حکمران ہیں۔ ارتقاء کا واحد ذریعہ تا مرگ پیغم، بے رحمانہ جگ ہے۔ انسان اور فطرت دونوں کے لیے واحد حوالہ و مرجح طاقت ہے جو اپنے نظام ہائے علم و اخلاق آپ تشکیل دیتی ہے۔

۲۔ فیکٹری اور منڈی

مادی فلسفے کا نمائندہ ڈارون اور نیشنٹ کا مذکورہ زاویہ نگاہ اپنا اظہار مادہ و فطرت کی نمائندگی کرنے والے ایک ایسے بنیادی استعارے کی شکل میں کرتا ہے جس کے تحت ساری دنیا بس منڈی اور فیکٹری کے درمیان پچھر لگاتی نظر آتی ہے۔ منڈی اور فیکٹری کا یہ نظریہ، یکساں نوعیت کے مادی نظام سے متبار ہے جس میں ہر چیز قابل استعمال مادی وجود کی حیثیت رکھتی ہے؛ یہ دنیا مادے اور فطرت کے مانند ایک مشین کی طرح متھک ہے؛ اور مقصد وجود ہر چیز پر تسلط حاصل کرنا اور اسے استعمال میں لانا ہے۔ مادی فطرت کو تنخیر کر کے خام مال کے طور پر استعمال کیا جاتا ہے اور انسانی فطرت پر قابو پا کر اس سے پیداواری طاقت کا کام لیا جاتا ہے۔ اس طرح صنعتی پیداوار عمل میں آتی ہے، جسے فیکٹری سے بازار میں پہنچایا جاتا ہے جہاں انسان (پیداواری طاقت کے بعد اب) خریداری طاقت بن کر اسے خریدتا اور صرف و استعمال میں لاتا ہے۔ فیکٹری اور بازار کی یہ ساری گھما گھما ایک ایسی دنیا اور انسان کا وجودفرض میں لاتی ہے جو قطعی نوعیت کے ان قوانین پر عمل پیرا ہے جن کے تحت سب لوگ بھیڑیوں کے مانند ایک دوسرے کی گھات میں بیٹھے، اپنے لگے بندھے معقول اور ظاہر مصالحہ طرز عمل کے باوصف، ڈارون کے جنگل کی یاد دلاتے ہیں۔ یہ تجارتی انسان طلب و رسد کے قوانین اور پروپیگنڈا کے ہتھنڈوں کو بروئے کار لا کر صرف کے لیے پیداوار بڑھاتا ہے اور پیداوار کے لیے صرف۔ اس سارے عمل کے دوران وہ خالص اپنے فائدے اور مصلحت ہی کو پیش نظر رکھتا ہے اور اسی کے لیے ساری کوششیں اور تووانائی صرف کرتا ہے۔ وہ کسی بھی قسم کے ثابت و مطلق فکری اصولوں یا اخلاقی ضوابط سے ماورا ہو کر دوسروں کے ساتھ مسابقت کی جنگ میں مصروف رہتا ہے۔ مادے اور فطرت ہی کی طرح فیکٹری اور بازار بھی ایک باہم مسلک و مربوط ، یکساں حرکت کے ساتھ چیم روائی دوال ایک ایسا قافلہ ہے جو تمام انسانی اہداف اور اخلاقی حدود کو پیچھے چھوڑتا، (کاہر جہاں دراز ہے) کا نغمہ الاتی ترقی کی الگی سے الگی منزوں کو بڑھتا چلا جا رہا ہے۔ (نے ہاتھ باغ پر ہے، نہ پا ہے رکاب میں)۔ ترقی کے اس ناقر ارشنا، چیم روائی کارروائی میں کوئی یہ خیال نہیں کرتا کہ کون پیچے رہ گیا یا گر کر کچلا گیا۔

ہے رخش، سبک سیر بہت، عمر روائی کا
گر جائے کوئی شے تو اٹھانا نہیں ملتا) (۱۰)

۳۔ مرکزی حکومت / ریاست

مغربی فکری نظام سے متادر اہم اور بڑے تحریکات میں ایک تحریک یہ بھی ہے کہ خاص طرز کی ایک مرکزی قومی و لادینی (سیکولر) ریاست تشكیل دی جائے۔ یہ تحریک 'عملی ترشید' (ماحول پر فطری مادی قوانین کے ذریعے غلبہ پانا)، ترقی، سائنسی معلوماتی تسلط اور (انسانی اور طبعی علوم کی دوئی کے مقابل) 'وحدتِ علوم' ایسے تصورات و مفہومیں سے مسلک اور ان پر منی ہے۔ وحدتِ علوم اور عقل کی اس صلاحیت پر یقین کے ساتھ ساتھ کہ وہ معلومات کو ایک جگہ آکھا کر سکتی ہے اور گزرتے وقت کے ساتھ انسان کے علم میں آنے والے فطری قوانین کو بروئے کار لاتے ہوئے صورتِ واقعہ کو نئے سرے سے ترتیب دے سکتی ہے، یہ خیال بھی پروان چڑھا کہ انسانی معاشروں کو یکساں قوانین کے مطابق چلانے اور ان کی 'ترشید' (rationalization) کرنے میں سائنس بہت اہم کردار ادا کر سکتی ہے۔ یہ ہدف حاصل کرنے کے لیے ریاست (یا مرکزی حکومت) کے تصور کو ایک بڑے اور واحد ذریعہ کاڑ کے طور پر سامنے لایا گیا۔ ایسا ذریعہ جو مختلف جامع منصوبہ جات پر عمل پیرا ہو کر ماحول کو یکساں بنانے اور اس میں پائے جانے والے تمام مظاہر و احوال کو تخفیف کے عمل سے گزار کر کمیتی حیثیت دیتے ہوئے اس کی ترتیب و تنظیم نو کرنے پر قادر ہے۔ ماحول پر تسلط پانے اور اسے اپنے مقصد کی خاطر استعمال میں لانے کے لیے ریاست معاشرے کی تمام نسلی اور مقامی خصوصیات کو نہ صرف نظر انداز بلکہ سرے سے ختم کر دینے کے درپے ہو جاتی ہے، تاکہ ایسی سماجی زیریں ساخت تشكیل دی جاسکے جو انسانی اور مادی ہر دو سطح پر تمام تر اہداف کو پورا کر سکے۔ مادی سطح پر، ایک ہی طرح کی اشیاء بنانے اور فروخت کرنے کے لیے فیکٹری اور منڈی کی یکسانیت، ہر سمت سڑکوں کی تعمیر اور 'قیاس و شمار' کے پیمانوں کی وحدانیت، عمل میں لائی جاتی ہے۔ جہاں تک انسانی سطح کا تعلق ہے تو جدید خطوط پر تربیت یافتہ، مختلف شعبہ ہائے کار میں تخصص یا درک رکھنے والی 'مرکزی پیوروکریسی' تشكیل دی جاتی ہے جو معاشرے کے تمام افراد کے لیے یکساں نوعیت کی ہدایات اور احکام جاری کرتی ہے تاکہ وہ ہر قسم کے پچھلے تعلقات اور وفاداریاں ختم کر کے صرف اور صرف ریاست کے وفادار شہری بن سکیں۔ مرکزی ریاست کا یہ وفادار شہری، 'فطری اقتصادی انسان' کی حیثیت رکھتا ہے، جو یک پہلو اور سطحی ہونے کے باعث سبب اور مسبب کے سادہ و یکساں نوعیت والے بیڑن کے چوکھے میں آسانی پورا آ جائے، (ورنہ 'چھیلنے چھانٹنے اور کھینچنا تانی' کے عمل، سے گزارنا پڑے گا جو فریقین، یعنی ریاست اور فرد، ہر دو کے لیے پریشانی کا موجب بھی ہو گا اور نقصان کا باعث بھی)۔ 'مرکزی ریاست' دراصل

‘ماڈہ و فطرت’ اور ‘واحد و یکساں مادی نظام’ ہی کا دوسرا نام ہے، جس میں انسان اور فطرت کی دوئی یکسر ختم ہو کر رہ جاتی ہے۔ نیز معمولات کی یکسانیت اور ایک ہی طرح کے مادی فطری قانون کے تحت مدام حرکت میں رہنا، معاشرے سے اس کی تازگی و زندہ دلی چھین کر اسے مقررہ پروگرام کے مطابق چلنے والے ایک ایسے بڑے آلے میں تبدیل کر دیتا ہے جو بنیادی ‘مرکزی حکمتِ عملی’ کے تحت عام اور ایک سے قوانین و منصوبہ جات پر عمل پیرا ہو۔

یہاں یہ بات قابل غور ہے کہ ریاست خاندان اور باہم مربوط گروہوں یا جماعتوں ایسی چھوٹی اکائیوں کے مقابلے میں بڑی اکائیوں سے تعلق استوار کرنے اور انہی کے ذریعے معاملات طے کرنے کو ترجیح دیتی ہے۔ یہ گویا خاندان اور گروہ کے خلاف تحریک (تعصب) ہوا، اور اسی نقطہ نظر کے تحت بیوروکریسی کے نظام سے چلنے والے پبلک (عوامی) ادارے معاشرے کی داخلی تنظیمی روایات سے صرف نظر کرتے ہوئے یا انھیں جانے اور سمجھے بغیر اپنا فرض بجا لاتے ہیں۔ یوں ذاتی زندگی کے حساب پر ’پبلک لائف‘ کے لیے تحریک اختیار کیا جاتا ہے، جس میں اتفاق و سلوک اور رواداری و ہم آہنگی کی بجائے معاملہات کی رو سے معاملات کو سنوارنے کی کوشش کی جاتی ہے۔ بلکہ بعض سطحیوں پر، فرد کے ضمیر کا کردار بھی ریاست اپنے ہاتھ میں لے لیتی ہے۔ اگرچہ اس سارے عمل کے دوران، تجزیہ و تحلیل کی خاطر ریاست فرد کو بطور اکائی (یونٹ) استعمال میں لاتی ہے، لیکن یہ فرد کسی خاندان، سماجی تنظیم یا مذہبی گروہ سے تعلق نہیں رکھتا، بلکہ ایک وفادار شہری اور فطری مادی انسان ہوتا ہے جس کی شناخت کا ذریعہ بازار یا ریاست کا کوئی پبلک (عوامی) ادارہ جیسے اسکول، کالج، ٹیلیوژن، یا پھر اعلانات و اشتہارات ہوا کرتے ہیں۔ اس طرح فرد کی اپنے ان سماجی اداروں سے علیحدگی جو فرد اور ریاست کے مابین رابطہ کا کردار ادا کرتے ہیں، فرد کو ریاست اور اس کے اداروں کے تسلط میں لے آتی ہے، اور وہ جو اور جیسے چاہیں اس سے کام لیں۔

۳۔ صرف و استعمال کی عالمی تہذیب

‘عالمی نظام’ اور صرف و استعمال کے اس آخری مرحلے میں مغرب کے مادی فکری نظام کا سب سے اہم اور خطرناک مظہر (جدید عالمی مادی تہذیب) ہے جو اپنی اصل و اساس کے اعتبار سے مغربی (یا امریکی) ہو سکتی ہے، لیکن اس کی تمام تر صورتیں کسی بھی تعلق، رنگ و بو اور ذاتی سے عاری ہونے کے باعث (غیر جانبدار) ہوتی ہیں اور فطری انسان یا ماڈہ و فطرت کی آئینہ دار۔ یہ عالمی نوعیت کی تہذیب اپنی معینہ ساخت کی اشیاء سے پہچانی جاتی ہے۔ ’ہمیجرگز ہے تو محض کھانے کی چیز،

لیکن ایک خاص نوعیت کا کھانا ہے جسے ہر علاقے اور کسی بھی وقت کے لیے ایک ہی طریقہ و ترکیب سے بنایا جاتا ہے، اور اس میں کسی قسم کے تنوع یا اچھے کی گنجائش نہیں۔ یہ ایک ایسا کھانا ہے جو انسان اکیلے میں بیٹھے، یا چلتے پھرتے بھی کھا سکتا ہے، بالکل 'فطری انسان' کی طرح۔ 'بلیو جیز' ایک خاص طرز کی پتلوں ہے۔ یہ نیلے رنگ کے ایک موٹے ترپال نما کپڑے سے بنتی ہے اور زیادہ مناسب ہے کہ راجح فیشن کے لحاظ سے گھننوں کے قریب ذرا سی پھٹی ہوتی ہو۔ یہ پتلوں بڑی عملی اہمیت کی حامل ہے اور اسے بلا تخصیص ہر موقع پر پہنا جا سکتا ہے۔ اس کے ساتھ ایک 'ٹی شرت' بھی ہوتی ہے، جس پر کبھی کوئی اعلان لکھا ہوتا ہے کہ (پیپسی پیو اور جیو)، یا اپنی شناخت کا 'نام نہاد اظہار' کہ (میں وطن سے بہت پیار کرتا ہوں)، یا کسی 'نظریہ اور موقف' کا ابلاغ کہ (میں سرخ و سپید رنگ پسند کرتا ہوں)، وغیرہ۔ ان اعلانات سے قطع نظر، غور کرنے کی بات یہ ہے کہ انسان کو چلتی پھرتی جگہ یا شے بنا دیا گیا۔ ایک ظاہری شے جس کا باطن بھی ویسا ہی ہے۔ ایسی انسان نما شے جس کے قلب و خمیر کی گہرائیاں پایا ب ہو کر سطح سے جھلنکے لگی ہوں۔ ان چیزوں کے ساتھ ہم ڈسکو یا پاپ میوزک اور 'نجا یا ریبو گرچھ' بھی شامل کر سکتے ہیں۔ اگرچہ یہ تمام چیزوں اصل کے اعتبار سے امریکی ہیں، لیکن لگتا ہے اس سے علیحدہ ہو کر اپنا خاص تشخص بنالیا ہے، یا شاید امریکی تہذیب نے اس حد تک ترقی کر لی ہے کہ اس نے یورپی نہاد و نژاد ہونے کی بنا پر اپنی ذاتی خصوصیات خود سب کے لیے عام کر دی ہیں (۱۱)۔ یوں وہ مادے اور فطرت والے اس آخری مرحلے میں داخل ہو چکی ہے جہاں مادی فطری انسان کا ظہور عمل میں آیا، جس کے کوئی خط و خال ہیں نہ رنگ اور بو، اور جس کی بچپان مغض حرکت، قوت، تشدد اور صرفی صلاحیت ہے، جو انسان اور حیوان کی مشترک خصوصیات ہیں۔

اس تہذیب کی خطرناکی کا اندازہ اس بات لگایا جا سکتا ہے کہ یہ انسان کے من میں چھپی وہ طفلانہ خواہش کھینچ کر سامنے لے آتی ہے جو حدود و قیود کو پھلاکتے، اپنی انسانی اور ماحولیاتی بچپان کو ترک کرتے ہوئے بقیہ ہر قسم کے نظامہائے فکر و عمل سے بیرون ہو کر انسان کو 'مادر فطرت' کے مادی نظام کی گود میں جا بھاتی ہے؛ بدیں طور کہ انسان 'اختلاف و تصادم، ارادہ و اختیار اور اخلاق و تہذیب کے رفت آغوش جہان' کی ذمہ داریوں سے سبک دوش ہو کر کچھ دھاگے سے بندھا، قانون جاذبیت کے موافق، سیدھا 'رضی فطرت' کے عالم سفلی، میں جا پہنچے۔ وہاں وہ ہیمبرگر کھائے، ٹی شرت اور بلیو جیز پہنے، نجبا اور ریبو گرچھوں کے خواب دیکھے، لیکن اس کا سر کسی بھی ارادی و اختیاری یا مرکب و پیچیدہ صورت حال کی زد میں آ کر 'درد آشنا' نہ ہونے پائے۔ یہ جدید صرفی تہذیب، صرف مشرقی تہذیبوں ہی کی مقابل و مخاصم نہیں، بلکہ خود اصل مغربی تہذیب بھی اس کی ستم رانیوں کا شکار

بی۔ نیز یہ کسی بھی ایسی تہذیب کی خلاف ہے جو انسانی خصوصیات کی حامل ہو اور مادے کی سطح سے بلند ہو کر، فطرت سے ترفع اختیار کرتے ہوئے، وقتی اور لمحاتی تبدیلیوں کی زد سے آزاد ہو کر سامنے آئے۔

حوالہ جات

(۱) عبارت کا اسلوب اس شعر پر منی ہے:

گفتگو کسی سے ہو، تیرا دھیان رہتا ہے
ٹوٹ ٹوٹ جاتا ہے سلسلہ تکم کا

شاید اس کی وجہ ہمارے مشرق کے 'خصوص روحانی مزاج' کے مقابل (یا اس کی تجھیں کرنے والا) اطالوی قوم کا 'خاص رومانوی مزاج' ہو۔ افسانہ اور ڈرامہ نگار اشراق احمد وفات پا گئے، ورنہ ان کے 'روماني صوفی مزاج' کے حوالے سے ہم معلوم کر سکتے کہ اس سلسلے میں ان پر قیامِ اٹلی کے دوران کیا 'روماني، روحانی، اثر ہوا کہ جس کے بعد موصوف نے 'داشِ مشرق'، کو 'اللہ لوک بابا حضرات' میں تلاش کرنا شروع کر دیا۔ [متترجم]

(۲) منیر نیازی کا قول بلغ ہے:

چجن میں رغل بہار اتراء، تو میں نے دیکھا
نظر سے دل کا غبار اتراء، تو میں نے دیکھا
(اک اور دریا کا سامنا تھا منیر مجھ کو
میں ایک دریا کے پار اتراء، تو میں نے دیکھا)

(۳) غالب کے الفاظ میں: ع جا رانگہ دار و ہم از خود جدا برقص

(۴) سعدی شیرازی نے کسی ذاتی یا پھر فتنی تجربے کے تحت کہا تھا:

هر کس از دست غیر نالہ کند
سعدی از دست خویشن فریاد!

(۵) گویا:

نفس سے خود ہی پنده رہا کیا میں نے
پھر اس کے بعد یہ سوچا کہ کیا کیا میں نے

[طارق نیم]

(۶) زبان دان و زبان شناس و لغت نولیں شانِ الحق حقی کا مضمون (اردو الفاظ میں چھوٹ چھات) پڑھنے کے بعد رخنه اور جوڑ کے فارسی اور مقامی لفظوں کے درمیان واوی عطف کا استعمال مناسب معلوم ہوا۔ [متترجم]

(۷) عبدالجید ساک

(۸) ساحر لدھیانوی بتصرف

(۹) ہاں یہ دل بے غرض نہیں، یعنی 'قابل اعتبار' ہیں ہم لوگ (جیب الرحمن)

(۱۰) (خوارشید رضوی)

(۱۱) کہ:

اب جس کے جی میں آئے وہی پائے روشنی
ہم نے تو دل جلا کے سر گام رکھ دیا

Λ♦